

కార్మికలోకం

ఆగస్టు, 2014

మాసపత్రిక

వెల: రూ.7



సామాన్య జీవితాలపై దాడిని ప్రతిఘటించండి





ఆదర్శ ప్రాయం కామ్రేడ్ అల్లూరు జీవితం

అందరితో అప్యాయంగా పిలువబడే కామ్రేడ్ అల్లూరు(అల్లూరి సత్యనారాయణ) 1927 ఆగస్టు 1న తూర్పుగోదావరి జిల్లా సఖినేటిపల్లిలో జన్మించారు. అల్లూరి పుట్టింది భూస్వామ్య కుటుంబం అయినా మలికిపురంలో ఆరో తరగతి చదువుతుండగా ఆ గ్రామంలో కూలీలు ఎర్ర జెండాలతో చేసిన ప్రదర్శన, పాటల పట్ల ఆకర్షితులై తొలిసారిగా ఎర్రజెండా పట్టారు. 2014 జూలై 4న చనిపోయే వరకు ఎర్రజెండా ఇచ్చిన స్ఫూర్తితో పేదల పక్షపాతిగా నిలిచారు.

ఐదో తరగతి వరకు సఖినేటిపల్లి, ఆరో తరగతి మలికిపురం, హైస్కూలు చదువు నర్సాపురం టేలర్ స్కూలు, కళాశాల విద్య భీమవరంలో (నాటి డబ్ల్యు. జి.బి. వెస్ట్ గోదావరి కాలేజి నేటి డిఎన్ఆర్ కళాశాల) సాగింది. హైస్కూల్ లో చదివే సమయంలో క్విట్ ఇండియా (1942) ఉద్యమ ప్రభావం అల్లూరిపై తీవ్రంగా పడింది. స్వాతంత్ర్యోద్యమంలో చురుగ్గా పాల్గొని బ్రిటిష్ వాడ్సీ వెళ్లగొట్టాలన్న ఆకాంక్ష బలపడింది. విద్యార్థి నాయకునిగా రాజకీయ ప్రస్థానానికి బీజం పడింది.

విప్లవ వీరుడు అల్లూరు సీతారామరాజు పోలీస్ స్టేషన్లపై దాడి- ఆయుధాలు స్వాధీనం వంటి సాహసోపేత చర్యలు అల్లూరు పై పోరాటాల ముద్ర వేశాయి. ఉత్సాహం, ఉత్తేజం స్ఫూర్తి మనసు నిండా నింపుకుని త్యాగపూరిత జీవితానికి నాందీ ప్రస్తావన పలికారు.

1946లో ముంబాయిలో జరిగిన అఖిల భారత విద్యార్థి ఫెడరేషన్ (ఎఐఎస్ఎఫ్) మహాసభలకు జిల్లా నుండి ఇతరులతో కలసి ప్రతినిధిగా హాజరయ్యారు. బ్రిటిష్ ప్రభుత్వ నిషేధాజ్ఞలు, 144 సెక్షన్ ధిక్కరించి ధైర్యంగా పాల్గొన్నారు. తీవ్ర నిర్బంధాన్ని తట్టుకొని నిలబడ్డారు.

నర్సాపురం టేలర్ హైస్కూల్ లో విద్యార్థిగా ఉన్న కాలంలో 1943లో కమ్యూనిస్టు పార్టీ సభ్యులయ్యారు. నర్సాపురం హైస్కూల్, భీమవరం కళాశాలలో విద్యార్థిగా ఉన్న సమయంలో కమ్యూనిస్టు పార్టీ విద్యార్థిశాఖలకు కార్యదర్శిగా పనిచేశారు. భీమవరం కాలేజీలో ఇంటర్ పూర్తి చేసి తన యావజ్జీవితాన్ని పీడిత ప్రజల విముక్తికి, విప్లవోద్యమానికి పూర్తి కాలపు కార్యకర్తలగా (హోల్ టైమర్) బాధ్యతలు తీసుకున్నారు. కుటుంబం నుంచి తన వాటాకుగాను వచ్చిన ఆస్తిని ఆమ్మేసి ఆ మొత్తాన్ని కమ్యూనిస్టు పార్టీకి ఇచ్చారు.

1948లో కాంగ్రెస్ ప్రభుత్వం కమ్యూనిస్టు పార్టీపై తీవ్ర నిర్బంధం, నాయకులకు కిరాతకంగా కాల్చి చంపుతున్న రోజుల్లో కామ్రేడ్ మృత్యుంజయ్యుడు (వశ్చిమగోదావరి జిల్లా తొలి అమరవీరుడు)తో ఏర్పడ్డ పరిచయం కమ్యూనిస్టు పార్టీ బాధ్యతల స్వీకారానికి తొలి అడుగుైంది. తొలుత నర్సాపురం ప్రాంత బాధ్యుడుగా, తరువాత నర్సాపురం తాలూకా రహస్య కమిటీ సభ్యుడుగా తదనంతరం 1953లో నర్సాపురం తాలూకా కమిటీ కార్యదర్శిగా బాధ్యతలు చేపట్టారు.

వయస్సులో, అనుభవంలో చిన్న అయినా బాధ్యతల నిర్వహణలో చూపిన పట్టుదల, అంకిత భావం సీనియర్ నాయకుల్లో సైతం శెభాష్ అనిపించుకునేలా చేశాయి. 1953లో అల్లూరి నర్సాపురం తాలూకా కమిటీ కార్యదర్శిగా ఎన్నుకోబడ్డారు. ఉమ్మడి కమ్యూనిస్టు పార్టీలో జిల్లా కమిటీ సభ్యునిగా, చీలిక అనంతరం 1968 నుండి 1994 వరకు 25 సంవత్సరాలు సుదీర్ఘకాలం సిపిఐ(ఎం) జిల్లా కార్యదర్శిగా పని చేశారు. 1994 నుండి 2005 వరకు రాష్ట్ర సెక్రటేరియట్ సభ్యునిగా బాధ్యతలు నిర్వహించారు.

జిల్లాలో విద్యార్థి దశలో విద్యార్థి ఉద్యమం, ఆ తరువాత వ్యవసాయ కార్మిక, కార్మికోద్యమాల నిర్మాణంలో ముఖ్య భూమిక పోషించారు. సిఐఐయు జిల్లా కార్యదర్శిగా, రాష్ట్ర ఉపాధ్యక్షునిగా పనిచేశారు. రైసుమిల్లుల కార్మికులు, గొడౌన్స్ హమాలీలు రాష్ట్రవ్యాప్త సంఘాలుగా, మెరుగైన వేతనాలు, సౌకర్యాలతో అగ్రిమెంట్లు సాధించడంలో, రాష్ట్రవ్యాప్త ఉద్యమాలు నిర్మించడంలో అల్లూరు కీలక పాత్ర వహించారు.

క్రమశిక్షణకు మారుపేరైన అల్లూరి మార్క్సిస్టు పార్టీ క్రమశిక్షణా సంఘమైన అఖిలభారత కంట్రోలు కమిషన్ సభ్యులుగా, రాష్ట్ర కంట్రోలు కమిషన్ కు చైర్మన్ గా బాధ్యతలు నిర్వహించారు. చైనా పార్టీ ఆహ్వానం మేరకు చైనాలో పర్యటించారు.

1950-51 కాలంలో కన్పిస్తే కాల్చివేసే క్రూర నిర్బంధ కాలంలో అనేకసార్లు తృటిలో ప్రాణాపాయం నుండి బయటపడ్డారు. జిల్లాలోని అనేక ప్రాంతాల్లో దళిత, బిసి పేటలు అల్లూరును కంటికి రెప్పలా కాపాడుకున్నాయి. రహస్యంగా కష్టాలకోర్చి కామ్రేడ్స్ సహకారంతో ఉద్యమాన్ని నిర్మించారు. పలు ఉద్యమాలు, పోరాటాల సందర్భంగా అరెస్టు అయ్యి రెండు సంవత్సరాలకుపైగా జైలు జీవితం, పలుధపాలు నెలలు తరబడి రహస్య జీవితం గడిపారు. కష్టాలకు ఏ మాత్రం జంకకుండా నిర్బంధ కాలంలో ఎంతో ధైర్యంగా రహస్యంగా ఉద్యమాన్ని నిర్మించారు.

ఎందరో కార్యకర్తల్ని, నాయకుల్ని తయారు చేశారు. అందరి మన్ననలు పొందారు. చురుకైన వారిని గుర్తించడం వారిని కార్యకర్తలుగా, నాయకులుగా తయారు చేయడంలో అల్లూరు ముఖ్యభూమిక పోషించారు. జిల్లాలో రాజకీయాలకు అతీతంగా అల్లూరును అందరూ గౌరవిస్తారు. కార్మికులు, పేద ప్రజల ప్రయోజనాల విషయంలో ఏనాడూ ఆయన రాజీపడలేదు.

నిరంతరం శ్రామికుల, పేద ప్రజల శ్రేయస్సు, దోపిడి లేని సమాజం రావాలని కాంక్షించారు, కృషి చేశారు. ఆయన చేసిన కృషి, చూపిన పట్టుదల మనకు ఆదర్శనీయం.

ఆగస్టు - 2014

కార్మికలోకం

సి.ఐ.టి.యం. ఆంధ్రప్రదేశ్ కమిటీ మాసపత్రిక

సంపుటి : 27 సంఖ్య : 8

విడి ప్రతి వెల : రూ. 7

సం॥ చందా : రూ. 75

విషయ సూచిక

సంపాదకీయం	3
కార్మికీయం	4
పారిశుధ్యతర కార్మికులకు	5
డాక్టర్ - డాక్టర్	6
కవర్ స్టోరీ	7-9
కార్మిక చట్టాల అమలుకు కృషి	10
ఉద్యమవార్తలు	11-16
అమెరికన్ టాక్సీ కంపెనీ దాష్టికం	17,18
ముగ్గుపల్ జి.ఓ.	19, 20
శ్రామిక మహిళ	21
బాలలలోకం	22
లేడి చంపిన పులి (కథ)	23-24
కవిత	25
సామాజిక న్యాయం	26, 27
అంతర్జాతీయం	28, 29
జాతీయం	30, 31
పనికోసం ఆదివాసీ కార్మికుల	32-33
మీకు తెలుసా ?	34

మేనేజర్ కార్మికలోకం

ఇ.నం.1-7-139/44, ఎన్.వి.బి.స్మార్క కేంద్రం,
ఎస్.ఆర్.కె.నగర్, రిసాలగడ్డ, జమిన్స్ పూర్,
ముషీరాబాద్, హైదరాబాద్-20.
ఫోన్ : 27612474
ఫ్యాక్స్ : 27646565

ఎడిటోరియల్ బోర్డు

ఎడిటర్ : మహమ్మద్ అబ్బాస్

సభ్యులు :

పర్వ సత్యనారాయణ,

ఆర్.సుధాభాస్కర్, పి.అజయ్ కుమార్,

పి. రోజా, సత్యభాస్కర్.

మేనేజరియల్ బోర్డు

మేనేజర్ : రాజారావు

సభ్యులు :

పర్వ సత్యనారాయణ, ఎస్.పుణ్యవతి,

ఆర్.వి.నర్సింహారావు,

వై. సోమన్న, పి. సుధాకర్.

తృణమూల్ గూండాగిరిని ఖండిద్దాం!

పశ్చిమ బెంగాల్ లో అధికారం వెలగబెడుతున్న మమత బెనర్జీ నాయకత్వంలోని తృణమూల్ కాంగ్రెస్ పాలన చేయడం కంటే గూండాగిరి చేయడానికే ఎక్కువ ప్రాధాన్యత ఇస్తున్నది. ప్రజాస్వామ్యాన్ని కాలరాస్తున్నది. కార్మికసంఘాలు, ప్రజా సంఘాలు, వామపక్ష పార్టీలు లేకుండా చేయాలనేది లక్ష్యంగా పెట్టుకొని పనిచేస్తున్నది. విద్యేష, విధ్వంస రాజకీయాలు నడుపుతున్నది. కార్మిక సంఘాల, వామపక్షాల, విద్యార్థి సంఘాల కార్యకర్తలను, నాయకులను, సానుభూతిపరులను హత్య చేయడం, మహిళలపై అత్యాచారాలు చేయడం వంటి హేయమైన చర్యలకు పాల్పడుతున్నది. యావత్ సమాజం, కార్మికవర్గం తృణమూల్ గూండాగిరిని, దుర్మార్గపు దాడులను తీవ్రంగా ఖండించాలి. ప్రజాస్వామిక హక్కులకై నినదిస్తున్న ప్రజాసంఘాలకు, కార్మిక సంఘాలకు, ప్రజల తరపున పోరాడుతున్న వామపక్షాలకు అండగా నిలబడాలి.


దేశంలో విదేశీ, స్వదేశీ కార్పొరేట్ దోపిడీని, మతోన్మాద కుట్రలను, ప్రజా వ్యతిరేక విధానాలను ఎదిరించి నిలబడుతున్నది, పోరాడుతున్నది వామపక్షాలు మాత్రమే. అందుకే అమెరికన్ సామ్రాజ్యవాదులు, కార్పొరేట్ శక్తులు, వారి చేతిలోని మీడియా, మతోన్మాదశక్తులు, సంఘ వ్యతిరేక శక్తులు కలగలసి వామపక్షాలపైన, ప్రజా సంఘాలపైన దాడికి గురిపెట్టాయి. పశ్చిమబెంగాల్ లో వామపక్షం బలంగా ఉన్నందున అక్కడే ప్రధానమైన దెబ్బకోట్టాలని పథకాలు వేశాయి. బెంగాల్ లో వామపక్షాలను అధికారం నుండి దూరం చేశారు. మరల పుంజుకుంటారనే భయం వారికి పట్టుకుంది. అందుకే మానసికంగా, భౌతికంగా నిర్మూలించాలనే దుర్మార్గపు తలంపుతో దాడులకు, దౌర్జన్యాలకు పాల్పడుతున్నారు. తృణమూల్ గూండాలు వారి చేతిలో ఆయుధాలుగా మారారు.

చివరికి తృణమూల్ కాంగ్రెస్ ఎం.పి. సి.పి.ఎం పార్టీకి చెందిన మహిళలపై అత్యాచారాలు చేయడం అని చెప్పే నీచమైన స్థాయికి దిగజారడం అంటే తృణమూల్ అనాగరికానికి నిదర్శనం. 2011 నుండి 2014 వరకు 37 నెలల పాలనలో 157 మంది వామపక్ష పార్టీల, కార్మిక సంఘాల, విద్యార్థి సంఘాల కార్యకర్తలు హత్య గావించబడ్డారు. ఈ సంఖ్య రోజురోజుకు పెరిగిపోతున్నది. వేలాదిమందిని గ్రామాల నుండి తరిమివేశారు. 12 వేలమందిపై అక్రమ కేసులు బనాయించారు. జైళ్ళలో నెలల తరబడి నిర్బంధిస్తున్నారు. మహిళలపై అత్యాచారాలు చేసి భయభ్రాంతులకు గురిచేస్తున్నారు. గృహదహనాలు, లూటీలు చేయడం నిత్యకృత్యంగా మారిపోయింది.

కార్మిక సంఘాలు, ప్రజాసంఘాలు, వామపక్ష పార్టీలు కనీసం సమావేశాలు పెట్టుకొని, ప్రదర్శనలు చేసుకొనే అవకాశం కూడా లేకుండా పోయింది. అనుమతులు ఇవ్వడం లేదు. ప్రదర్శనలపై దాడి చేసి హత్యలు చేస్తున్నారు. ప్రజాస్వామ్యాన్ని ఖాని చేస్తున్నారు. నియంతృత్వ పాలన చేస్తున్నారు. తృణమూల్ గూండాలు రాజ్యం - పోలీసు యంత్రాంగం, అధికారులు వారికి వంత పాడుతున్నారు.

దేశ సార్వభౌమత్వం కోసం, ప్రజాస్వామిక హక్కుల కోసం, ప్రజల, కార్మికవర్గ ప్రయోజనాల కోసం ఎంతో కృషి చేసిన బెంగాల్ వామపక్ష పార్టీలు, కార్మికవర్గం నేడు తృణమూల్ గూండా రాజ్యంలో ప్రాణాలను పణంగా పెట్టి నిలబడుతున్నాయి. వారికి అండగా నిలబడటం ప్రతి కార్మికుని యొక్క ప్రథమ కర్తవ్యం. అందుకు దేశవ్యాపితంగా బెంగాల్ లో తృణమూల్ హింసను ఖండిస్తూ జరిగే ప్రదర్శనలలో పాల్గొని మన నిరసన తెలియజేద్దాం. వామపక్ష ఉద్యమాన్ని, కార్మిక ఉద్యమాన్ని కాపాడుకుందాం!

పారిశుధ్యేతర కార్మికులకు మధ్యంతర భృతి ఎరియర్స్ తో సహా చెల్లించాలి



ఎన్ని మారినా వీరి కష్టాలు తీరడం లేదన్నారు.

పేరివిజన్ కమీషన్ ప్రభుత్వానికి నివేదిక సమర్పించి 2 నెలలు గడుస్తున్నది. పి.ఆర్.సి. నివేదికపై రాష్ట్ర ముఖ్యమంత్రి సంతకం చేయడం లేదు. ఇతర ఉద్యోగులతో పాటు మున్సిపల్ కార్మికులు కూడా పి.ఆర్.సి. కోసం ఎదురు చూస్తున్నారు. 'ఖజానాఖాళీ' గురించి రాష్ట్ర ప్రభుత్వం పెద్దఎత్తున ప్రచారం చేస్తోంది. ఈ ప్రచారంతో ఉద్యోగుల పి.ఆర్.సి.ని

కార్పొరేషన్స్, మున్సిపాలిటీలు, నగర పంచాయితీలలో డ్రైవర్లు, వాటర్వర్బ్, స్ట్రీట్ లైట్స్, పార్కులు, బిల్ కలెక్టర్, కంప్యూటర్ ఆపరేటర్లు, తదితర కేటగిరీలలో పనిచేస్తున్న కాంట్రాక్టు & జెట్ సోర్సింగ్ ఉద్యోగులకు తక్షణమే ఎరియర్స్ తో సహా మధ్యంతర భృతి చెల్లింపు, స్కూల్ స్వీపర్స్ ను ఫుల్ టైమ్ వర్కర్స్ గా గుర్తించటం, పి.ఆర్.సి. ప్రకటించి, కనీస వేతనం రూ.13000/-లు గా నిర్ణయించాలని, చట్టబద్ధమైన సెలవులు అమలు, ఇతర సమస్యలను వెంటనే పరిష్కరించాలని ఎ.పి. సిఐటియు రాష్ట్ర కమిటీ అధ్యక్షులు ఎస్. పుణ్యవతి రాష్ట్ర ప్రభుత్వాన్ని డిమాండ్ చేశారు. ఈ సమస్యలపై పలు దఫాలు ప్రభుత్వానికి విన్నవించినా ప్రభుత్వం నుండి ఎటువంటి స్పందన లేనందువల్ల జూలై 16 న ఛలో డి.ఎం.ఎ. నిర్వహించామన్నారు.

మున్సిపల్ కార్మికుల న్యాయమైన సమస్యల పట్ల రాష్ట్ర ప్రభుత్వం ఉదాసీన వైఖరిని ప్రదర్శించటం పట్ల నిరసన వ్యక్తం చేస్తున్నాము. గత ఫిబ్రవరిలో జరిగిన మున్సిపల్ కార్మికుల సమ్మే సందర్భంగా పారిశుధ్య కార్మికులతో పాటు పారిశుధ్యేతర కార్మికులకు మధ్యంతర భృతి ఇస్తామని నాటి రాష్ట్ర ప్రభుత్వం హామీ ఇచ్చింది. కానీ, హామీకి భిన్నంగా కేవలం పారిశుధ్య కార్మికులకు మాత్రమే ఐ.ఆర్. అమలు చేస్తూ మెమో నెం.2795 ను జారీ చేసింది. నాటి నుండి నేడు రాష్ట్రంలో ఏర్పడిన నూతన ప్రభుత్వానికి పలు దఫాలు విన్నవించినా 'చెవిటివాని ముందు శంఖం ఊదినట్లు'గానే ఉన్నదని విమర్శించారు. ఇప్పటికైనా రాష్ట్ర ప్రభుత్వం మేల్కొని, పారిశుధ్యేతర కార్మికులకు మధ్యంతర భృతి 2014 ఫిబ్రవరి నుండి ఎరియర్స్ తో చెల్లించాలని కోరారు.

మున్సిపల్ కార్పొరేషన్స్, మున్సిపాలిటీల పరిధిలోని పాఠశాలల్లో గత 20-25 ఏళ్లుగా పనిచేస్తున్న స్కూల్ స్వీపర్స్ తీవ్ర అన్యాయానికి గురవుతున్నారు. రోజుకి 7-8 గంటలు చాకిరీ చేస్తున్నా వారికిస్తున్న వేతనం నెలకు రూ.1623/-లు మాత్రమే. నిత్యావసర వస్తువుల ధరలు చుక్కలనంటుతున్న ఈ కాలంలో రూ.1623/-లతో వారి కుటుంబాలు ఎలా బ్రతకాలి? స్కూల్ స్వీపర్స్ తో గొడ్డుచాకిరీ చేయించుకొనివారి కుటుంబాలను పస్తులతో చంపుటం దుర్మార్గం. పాలకులెందరు మారినా, జెండాలు

మూలన పెట్టే ప్రమాదం లేకపోలేదని ఉద్యోగులు, కార్మికులు ఆందోళన చెందుతున్నారు. ఇప్పటికే పెట్రోల్, డీజిల్, రైల్వే ఛార్జీల మోతతో పాటు ఇతర నిత్యావసర వస్తువుల ధరలు ఉద్యోగులు, కార్మికులపై మోయలేని భారాన్ని మోపుతున్నాయి. రాష్ట్ర ప్రభుత్వం పి.ఆర్.సి ని చిత్తశుద్ధితో అమలు చేయాలి. లేకుంటే ఇతర ఉద్యోగులతో కలిపి మున్సిపల్ కార్మికులు ఉద్యమించేందుకు వెనుకాడబోమన్నారు.


రాష్ట్ర ప్రభుత్వం తక్షణమే స్పందించి కాంట్రాక్టు & జెట్ సోర్సింగ్ కార్మికుల మధ్యంతర భృతి, చట్టబద్ధసెలవులు, పి.ఆర్.సి. తదితర సమస్యలను పరిష్కరించాలి. స్కూల్ స్వీపర్స్ ను ఫుల్ టైమ్ వర్కర్స్ గా గుర్తించి కనీసవేతనాలు, పి.ఎఫ్, తదితర సౌకర్యాలు కల్పించాలి. పర్మినెంట్ ఉద్యోగులకు జి.పి.ఎఫ్ ఎక్సాంట్స్ ప్రారంభించడం తదితర చర్యలు చేపట్టకపోతే ఈ నెల 30 తరువాత ఏ రోజు నుండైనా నిరవధిక సమ్మెలోకి వెళ్ళగలమని రాష్ట్ర ప్రభుత్వాన్ని హెచ్చరించారు.

ఈ కార్యక్రమంలో సంఘం రాష్ట్ర అధ్యక్ష, కార్యదర్శులు కె.సామ్రాజ్యం, కె.ఉమామహేశ్వరరావు, రాష్ట్ర ఉపాధ్యక్షులు ఎం.డేవిడ్, బి.శ్రీనివాసురావు, డి.వెంకటరావు, పెన్నా ఓబులేషు, రాష్ట్ర కోశాధికారి జి.సుబ్బారావు, రాష్ట్ర ఆర్గనైజింగ్ సెక్రటరీ కె.తిరుపాల్, కె.శ్రీనివాస్, రాష్ట్ర వర్కింగ్ ప్రెసిడెంట్ రామచంద్రరావు తదితరులు పాల్గొన్నారు.



కడపలో మున్సిపల్ వర్కర్స్ & ఎంప్లాయిస్ యూనియన్ ఆధ్వర్యంలో ధర్నా

రక్తపోటు నియంత్రణకు బీట్ రూట్




అన్నీ శక్తి కోసమే కాదు కొన్ని ఆహార పదార్థాలు శక్తినివ్వటమే కాకుండా ఔషధాలుగా కూడా పనిచేస్తాయి. ప్రకృతి సహజమైన ఆహారపదార్థాల్లోనే మన ఎన్నో రుగ్మతల్నినయం చేసే ఔషధాలు మనకు లభ్యమవుతూ ఉంటాయి. కానీ, ఆ విలువల గురించి మనకు తెలియాలి కదా! ఆ తెలియాలంటే వాటి మీద పరిశోధనలు జరగాలి. హైపర్ టెన్షన్ అనే పత్రిక జరిపిన

అధ్యయనంలో నైట్రేట్ సమృద్ధిగా ఉండే కూరగాయల్లోని నైట్రేట్లో అధిక రక్తపోటును తగ్గించేందుకు తోడ్పడే అంశాలున్నాయని స్పష్టమయ్యింది. మన శరీరంలో ఆహారంలోని నైట్రేట్ను నైట్రేట్ అనే రసాయనంగా ఆ తర్వాత నైట్రేట్ అక్సైడ్గా మార్చే గుణం ఉంది. దీనికి రక్తనాళాలను వ్యాకోచింపచేసి రక్తపోటునుతగ్గించే గుణం ఉంది. అధిక రక్తపోటు ఉన్నవారిలో కొందరికి మాత్రలకు బదులు 200 మి.లీ. బీట్ రూట్ రసాన్ని ఇచ్చి 24 గంటల పాటు పరిశీలనలో ఉంచారు. ఆ రసం తీసుకున్న కేవలం మూడు నుంచి ఆరు గంటల్లోనే 10 ఎం.ఎం.హెచ్.జి రక్తపోటు తగ్గింది. పైగా ఆ రసం ప్రభావంతో అధిక రక్తపోటు 24 గంటల దాకా నియంత్రణలోనే వుంది. అందువల్ల అధిక రక్తపోటు సమస్య ఉన్నవారు నైట్రేట్ సమృద్ధిగా ఉన్న కూరగాయలు, ఆకుకూరలు తరచుగా తీసుకోవడం ద్వారా తమ రక్తపోటును నియంత్రణలో ఉంచుకోవచ్చని తెలుస్తోంది.

పోషకాల మొలకలు

మన శరీరానికి రోజూ ప్రోటీన్లు, విటమిన్లు, ఖనిజాలు, పీచు వంటి వివిధ రకాల పోషకాలు అవసరం. వీటన్నింటిని తేలికగా, చవకగా పొందటానికి చక్కటి మార్గం మొలకెత్తిన గింజలు, పప్పులు. వీటితో కలిగే ప్రయోజనాలేంటో చూద్దాం.

- ◆ గింజలు మొలకెత్తే క్రమంలో సంక్లిష్టమైన పిండి పదార్థాలు తేలికగా జీర్ణమయ్యే ప్రోటీన్ అణువులుగా విడిపోతాయి. దీంతో ప్రోటీన్లు తేలికగా జీర్ణమై పూర్తి ప్రయోజనాలు లభిస్తాయి. వీటి ప్రోటీన్లలోని అమైనో ఆమ్లాలు... కణాల పునరుత్తేజం, రోగనిరోధకశక్తి పెంపొందించటం, కాలేయం సరిగా పనిచేయటం వంటి వివిధ పనుల్లో కీలకపాత్ర పోషిస్తాయి.
- ◆ మొలక గింజల్లో విటమిన్ సి మోతాదు చాలా ఎక్కువగా ఉంటుంది. విటమిన్ సి శక్తివంతమైన యాంటీ ఆక్సిడెంట్... ఇది హానికారిక విశృంఖల కణాలతో పోరాడుతుంది. ఇన్ ఫెక్షన్లతో పోరాడటంలో శరీరానికి తోడ్పడుతుంది.
- ◆ చిక్కుళ్లు, బఠానీలు, పప్పుల్లోని ఒలిగోశాక్రెడ్లు పేగుల్లో గ్యాస్ ఉత్పత్తిని పెంచుతాయి. ఇది తేన్పులు, అపాన వాయువు వంటి ఇబ్బందులకు దారితీస్తుంది. అయితే మొలకెత్తినప్పుడు ఒలిగో శాక్రెడ్ల మోతాదు గణనీయంగా పడిపోతుంది. ఫలితంగా కడుపు ఉబ్బరం, అసౌకర్యం వంటి సమస్యల బెడద తగ్గుతుంది.
- ◆ మలబద్ధకంతో బాధపడే వారికి మొలకలు ఎంతో మేలు



చేస్తాయి. వీటిల్లో అధికంగా ఉండే పీచు, నీరు మల విసర్జన సాఫీగా జరగటానికి తోడ్పడతాయి. అంతేకాదు కడుపు త్వరగా నిండిన భావన కలిగించి ఎక్కువెక్కువ తినకుండా చూస్తాయి. ఇలా బరువు తగ్గటానికి దోహదం చేస్తాయి.

- ◆ మొలకెత్తే క్రమంలో ఆయా గింజల్లోని సంతృప్త కొవ్వు మన శరీరానికి అత్యవసరమైన కొవ్వుఆమ్లాలుగానూ మారతాయి.
- ◆ బి1, బి2, బి3 విటమిన్ల మోతాదులు రెట్టింపు అవుతాయి.
- ◆ మొలక గింజల ద్వారా విటమిన్ ఇ కూడా దండిగా లభిస్తుంది. ఇది గుండె ఆరోగ్యానికి, సంతాన సామర్థ్యం మెరుగుపడటానికి దోహదం చేస్తుంది.
- ◆ కూరగాయలు, పండ్లతో పోలిస్తే మొలకెత్తిన గింజల్లో పొటాషియం మోతాదులు ఎక్కువగా ఉంటాయి. బరువు నియంత్రణలో ఉండటానికి, చర్మం మృదువుగా, ఆరోగ్యంగా ఉండటానికి, శరీరంలో ఎలక్ట్రోలైట్లు సరిగ్గా ఉండటానికి పొటాషియం తోడ్పడుతుంది.

✻ ✻ ✻

సామాన్యుల జీవితాలపై దాడిని ప్రతిఘటించండి!

బి.జె.పి. నాయకత్వంలోని ఎన్.డి.ఏ. ప్రభుత్వం తన రైల్వే మరియు సాధారణ బడ్జెట్ల ద్వారా వెలువరించిన విధానాలు రాబోయే రోజుల్లో కార్మికవర్గానికి పెనుసవాళ్ళు విసురుతాయని జూలై 11-14 మధ్య బళ్ళారీలో జరిగిన సిఐటియు జనరల్ కౌన్సిల్ హెచ్చరించింది. యుపిఏ ప్రభుత్వం అనుసరించిన విధానాలను మరింత తీవ్రంగా అమలు చేయడానికి బిజెపి కృతనిశ్చయంతో ఉందని స్పష్టమవుతోంది.

ప్రజలపై భారాలు మోపిన ఈ విధానాలను, వాటిని అమలు చేసిన యుపిఏ ను దేశ ప్రజలు తిరస్కరించారు. మోడీ ప్రభుత్వ విధానాలను కార్మికవర్గం జాగ్రత్తగా పరిశీలిస్తూ దశాబ్దాల పాటు దేశంలో నిర్మించబడ్డ కార్మికవర్గ ఐక్యతను పరిరక్షించుకోవాలని భారత దేశ కార్మికవర్గానికి సిఐటియు జనరల్ కౌన్సిల్ పిలుపునిచ్చింది. చారిత్రాత్మక పట్టణమైన బళ్ళారిలో జరిగిన ఈ సిఐటియు జనరల్ కౌన్సిల్ సమావేశానికి 22 రాష్ట్రాల నుండి 38 మంది మహిళల్లో సహా 320 మంది ప్రతినిధులు, 8 మంది సోదర సంఘాల నాయకులు, ముగ్గురు ప్రత్యేక ఆహ్వానితులు హాజరయ్యారు.

16వ లోక్సభకు జరిగిన ఎన్నికల నేపథ్యంలో బళ్ళారి జనరల్ కౌన్సిల్ జరిగింది. ఎన్నికలకు ముందు జైపూర్ వర్కింగ్ కమిటీ ఇచ్చిన కాంగ్రెస్, బిజెపి లను ఓడించాలని, వాపమక్షాల్ని బలపరచాలన్న పిలుపు అమలును ఆత్మవిమర్శనాయుతంగా జనరల్ కౌన్సిల్ సమీక్షించింది. 14వ అఖిల భారత మహాసభ తర్వాత జరిగిన ఈ జనరల్ కౌన్సిల్ “విధానాల్లో మార్పు కోసం పోరాటాల ఉధృతి” పిలుపును, ‘ఇంతవరకు సంబంధంలో లేని కొత్త తరగతుల్లోకి ప్రవేశించాల’న్న పిలుపు అమలును పరిశీలించింది.

జూలై 11న కా॥ ఎ.కె.పద్మనాభన్ పతకావిష్కరణ తో జనరల్ కౌన్సిల్ సమావేశాలకు తెరలేచింది. అమర వీరులకు ఆయన శ్రద్ధాంజలి ఘటించారు. టి.జి.విరల్, ఆహ్వానసంఘం ఉపాధ్యక్షులు స్వాగతోపన్యాసం చేశారు.



ప్రముఖ స్వాతంత్ర సమరయోధులు, ప్రముఖ బ్రేడ్ యూనియన్ నాయకులు మరియు భారత కమ్యూనిస్టు ఉద్యమంలో ముఖ్యపాత్ర పోషించిన కా॥ ఆర్.ఉమానాథ్, కా॥ కె.ఎల్. బజాజ్ (మహారాష్ట్ర), కా॥ కాళీఘోష్ (బెంగాల్) లకు జనరల్ కౌన్సిల్ సంతాపం వెలిబుచ్చింది. పెరుగుతున్న పారిశ్రామిక ప్రమాదాల యెడల, లాభాల వేటలో అత్యాశపరులైన పెట్టుబడి పెట్టిన వారు అనేక ప్రమాదాలకు కారణమౌతున్న పరిస్థితిపై జనరల్ కౌన్సిల్ ఆవేదన వ్యక్తం చేసింది. ఇటీవల చెన్నైలో బహుళ అంతస్తుల భవనం కూలి 60 మంది సజీవ సమాధి అయిన ఉదంతం దీనికి నిలువెత్తు నిదర్శనంగా నిలుస్తుంది.

అధ్యక్షోపన్యాసం

మన దేశంతో సహా యావత్ ప్రపంచాన్ని కమ్ముకున్న ఆర్థిక సంక్షోభం ప్రజాజీవనాన్ని ఏ విధంగా దెబ్బతీస్తున్నదో కా॥ పద్మనాభన్ వివరించారు. నివేదిక, చర్చలు సాగాల్సిన తీరుకు దిక్కుచిగా ఎకెపి ఉపన్యాసం సాగింది.

ఇటీవలి లోక్సభ ఎన్నికల ఫలితాలు దేశ రాజకీయ, ఆర్థిక విధానాల్లో అభివృద్ధి నిరోధక మలుపును సూచిస్తున్నాయని ఎకెపి అన్నారు. తప్పుడు నినాదాలను కుప్పించడం ద్వారా మీడియా మద్దతు సమీకరించుకున్న డబ్బు సంచులు ఎన్.డి.ఏ.కు విజయాన్ని అందించాయి. కార్పొరేట్ మీడియా నేడు ప్రజాభిప్రాయాన్ని మరిచే సాధనంగా ఉంది. కేంద్ర బడ్జెట్ను సూక్ష్మ విశ్లేషణ చేయడం ద్వారా కార్మికవర్గాన్ని, సాధారణ ప్రజానీకాన్ని కదిలించే వ్యూహాన్ని మనం అనుసరించాలి. “విధానాల్లో మార్పు కొరకు పోరాటాల ఉధృతి” అన్న 14వ మహాసభ పిలుపును మనం ఏ మేరకు అమలు చేశామో పరిశీలించుకోవాలని ఎకెపి చెప్పారు.

ప్రపంచ పరిస్థితిపై మాట్లాడుతూ, 2007-08లో ప్రారంభమైన ఆర్థిక సంక్షోభం సమసిపోలేదు. అమెరికా ఆర్థిక పరిస్థితిపై తాజా నివేదికలు ఈ సంవత్సరం మొదటి త్రైమాసికంలో దాని ఆర్థిక వ్యవస్థ 2.9 శాతం సంకోచించిందని, ఇది గత 5 సం॥రాల్లో అతి తక్కువ వృద్ధిరేటుని పేర్కొంటున్నాయి. ప్రభుత్వ వ్యయం తగ్గడమే దీనికి ప్రధాన కారణంగా పేర్కొంటున్నారు. నిరుద్యోగం ప్రపంచ వ్యాపితంగా పెరుగుతోంది. స్పెయిన్, గ్రీస్ వంటి దేశాల్లో సహా ఐరోపా దేశాల్లో, యువజనుల్లో నిరుద్యోగం 50 శాతం దాటింది. దేశాల్లోనూ, అంతర్జాతీయంగానూ వలసలు పెద్దఎత్తున పెరుగుతున్నాయి. పెరుగుతున్న అసమానతల గురించి పోప్ ఫ్రాన్సిస్, నోబెల్ గ్రహీత జోసెఫ్ స్టిగ్లిట్జ్, ఆర్థికవేత్త థామస్ పికెట్టి, ఐ.ఎల్.ఓ., చివరికి ఈ ఉదారవాద విధానాల్ని ముందుకు నెడుతున్న అంతర్జాతీయ ద్రవ్యనిధి సంస్థ (ఐ.ఎం.ఎఫ్) అధ్యక్షుడు క్రిష్టిన్ లాగార్డె ఆందోళన వ్యక్తం చేస్తున్నారు. “భారతదేశంలో గత 15 ఏళ్ళలో శత కోట్లీశ్వరుల ఆస్తులు 12 రెట్లు పెరగగా, దీంతో ఆ దేశంలోని నిష్ఠదారిద్రాన్ని రెండుసార్లు రూపుమాపవచ్చు. అని ఐఎంఎఫ్ అధ్యక్షుడు అన్నాడు. సంపద ఒక పక్క మేట పడటానికి కారణం ఐ.ఎం.ఎఫ్, ప్రపంచ బ్యాంకులు ఒత్తిడి చేసి అమలు చేస్తున్న సంస్కరణలేనని మరువరాదు.

కార్మికచట్టాల్లో మార్పులు తెస్తే మరిన్ని ఉపాధి అవకాశాలొస్తాయని నేడు కొందరు వాదిస్తున్నారు. పెట్టుబడి ప్రయోజనం కోసం కార్మికులు కట్టు బానిసలుగా పనిచేయాలని చెప్తున్నారు. ప్రపంచ వ్యాపితంగా సమిష్టి బేరసారాలశక్తి పై దాడి జరుగుతున్నది. ఒప్పందాల క్రింద కవర్ అయ్యే కార్మికుల సంఖ్య తగ్గిపోతున్నది.

ఈ సంక్షోభం నుండి బయటపడే మిషన్, సంక్షోభానికి కారణమైన కార్పొరేట్ శక్తులను వదిలి, కార్మికులపై భారాలు మోపే ప్రభుత్వాల విధానాలపై అనేక దేశాల్లో కార్మికులు పెద్ద ఎత్తున పోరాడుతున్నారు. అనేక అభివృద్ధి చెందిన దేశాల్లో సైతం ఈ పోరాటాలు సాగుతున్నాయి. ఇటీవల ఇంగ్లాండులో జరిగిన దేశవ్యాపిత జనరల్ సమ్మె దీనికి పెద్ద నిదర్శనం.

ప్రపంచంలోని వివిధ భాగాల్లో సామ్రాజ్యవాదం తన ఆర్థిక, రాజకీయ, సైనిక జోక్యం ద్వారా ఆధిక్యతను చాటుకుంటున్నదని అధ్యక్షోపన్యాసం వివరించింది. వెనిజులాలో ప్రజాతంత్రయుతంగా

ఎన్నికైన మదురో ప్రభుత్వాన్ని కూలదోసేందుకు ప్రయత్నిస్తున్నది. పశ్చిమ ఆసియా, ఆఫ్ఘనిస్తాన్ మరియు పాకిస్తాన్లను గత సోవియట్ యూనియన్ ప్రాంతంలో కీలక సాధనాలుగా వాడుతున్నది. ఉక్రెయిన్లో “నిర్మాణాత్మక సంక్షోభాన్ని” సృష్టించింది. గాజాను విధ్వంసం చేస్తున్న ఇజ్రాయిల్ కొమ్ము కాస్తున్నది.

కార్మికవర్గంపై దాడి విశ్వవ్యాపితమవుతున్న నేపథ్యంలో జాతీయ, అంతర్జాతీయ కార్పొరేట్ల సేవకు అంకితమైన ఆర్ఎస్ఎస్ పాలన ఢిల్లీ గద్దెనెక్కడం మన దేశ కార్మికవర్గానికి నూతన సవాళ్ళు విసురుతున్నది. కార్మికవర్గాన్నే గాక ఇతర పీడిత ప్రజానీకాన్ని ఐక్యం చేసే మార్గాలను ఈ జనరల్ కౌన్సిల్ అన్వేషించాలని కా॥ ఎ.కె.పద్మనాభన్ నొక్కి వక్కాణించారు. దేశ ఆర్థిక స్వాతంత్ర్యాన్ని, స్వావలంబనను పరిరక్షించే వ్యూహాన్ని జనరల్ కౌన్సిల్ చర్చించాలని ఆయన సూచించారు. పని ప్రదేశాల్లో వచ్చే సమస్యలకు తోడు కార్మికులెదుర్కొనే సామాజిక దోపిడీ, మహిళలపై సాగుతున్న హింస వంటి వాటిపై కూడ సిఐటియు ఆందోళనలు నిర్వహించాలని ఉద్ఘోషించారు. దీంతోపాటు, ప్రస్తుత దోపిడీ సమాజాన్ని అంతం చేసేందుకు సిఐటియు కున్న ధృక్పథాన్ని కార్మికవర్గంలో నిరంతరం ప్రచారం చేయాలన్నారు.

ప్రధాన కార్యదర్శి నివేదిక

అనంతరం ప్రధాన కార్యదర్శి కా॥ తపన్ సేన్ తన నివేదిక ప్రవేశపెట్టారు. గత జైపూర్ వర్కింగ్ కమిటీ, ప్రస్తుత పరిస్థితిని, సవాళ్ళను, ప్రమాదాలను, అవకాశాలనూ కూడా చర్చించి లోక్సభ ఎన్నికల్లో కార్మికవర్గం చేయాల్సిన కర్తవ్యాన్ని పిలుపు ఇచ్చింది. కార్మికవర్గ ప్రయోజనాలు, దేశ ప్రయోజనాలను గమనంలో వుంచుకుని కాంగ్రెస్, బిజెపి లను ఓడించాలని, బెంగాల్లో తృణమూల్ కాంగ్రెస్ ఫాసిస్టు పాలనను ఓడించాలని, వామపక్ష శక్తులకు మద్దతు తెలపాలని జైపూర్ వర్కింగ్ కమిటీ పిలుపు నిచ్చింది. వామపక్షాల ఆలోచన కార్మికవర్గ ఆలోచనకు దగ్గరగా వుంది. కార్పొరేట్లను కొమ్ముకాసే నయా ఉదారవాద విధానాలను వాటికి పట్టుకొమ్ములుగా వున్న కాంగ్రెస్, బిజెపి ల విధానాలను, బిజెపి మతోన్మాద రాజకీయాలను, కార్మికవర్గ ఐక్యతకు అది చేసే విచ్చిన్నాన్ని కూడా ప్రచారం చేయాలని వర్కింగ్ కమిటీ పిలుపు. వామపక్షాలు చెప్తున్న ప్రత్యామ్నాయ విధానాన్ని దేశంలోని మూల మూలకు తీసుకెళ్ళాలని కూడా పిలుపునిచ్చింది.

కాని ఈ నిర్ణయం ఆచరణ రూపం ధరించలేదు. త్రిపుర మినహా మిగిలిన దేశంలో వామపక్షం నామమాత్రంగా మిగిలింది. పూర్తిస్థాయిలో నయా ఉదారవాద విధానం అమలు చేసే, మతతత్వ పార్టీ ఢిల్లీ గద్దెనెక్కింది. ప్రత్యామ్నాయ విధానాల అమలుకు క్రింది స్థాయి కార్మికులను కదిలించడంలో మనం విఫలమైనాం. ప్రస్తుత నయా ఉదారవాద విధానాలను బహిర్గతం చేయడంలోను, క్రింది స్థాయి కోట్లాది కార్మికులను కదిలించడంలో మనం జయప్రదం కాలేదు. పాలకపార్టీల విధానాలను, వాటి వెనుకకున్న

రాజకీయాలను శక్తివంతంగా వివరించలేకపోయాం. ప్రపంచ ఆర్థిక సంక్షోభం నేపథ్యంలో కార్మికవర్గాన్ని రాజకీయ రహితంగా తయారు చేయాలన్నదే అంతర్జాతీయ పెట్టుబడి వ్యూహం. వామపక్షాన్ని పరిమితం చేయాలని కూడా నిర్ణయించారు. దీన్ని మనం పూర్వ పక్షం చేయలేకపోయాం. ఫలితంగా కార్మికవర్గం ఈ ఎన్నికల్లో తన పాత్ర నిర్వహించలేకపోయింది. భవిష్యత్ సవాళ్ళను ఎదుర్కోవాలంటే మనం తీవ్రమైన ఆత్మవిమర్శ చేసుకుని మన ఆచరణను సరిచేసుకోవాలి.

ప్రపంచ పెట్టుబడిదారీ విధానం నేడు తీవ్ర సంక్షోభంలో వుంది. ఇది పుంజుకుంటోందంటూ చెప్తున్న ప్రకటనలు ఆచరణలో కనపడటం లేదు. లేదా నిలకడగా లేవు. కొంత పుంజుకోవడం ఒకవైపు కనపడగానే మరో ప్రధాన భాగం కుప్పకూలుతోంది. ప్రభుత్వ వ్యయంలో భారీ కోతలు విధించడంతో అమెరికా ఆర్థిక వ్యవస్థ 2.9 శాతం కుంచించుకుపోయింది. మొత్తం భారాలు కార్మికవర్గం నెత్తిమీదికి దొర్లిస్తున్నారు. ఈ భారాలను వ్యతిరేకిస్తూ తమ జీవన ప్రమాణాలను కాపాడుకునేందుకు కార్మికవర్గం రోడ్లెక్కుతున్నది. మన దేశంలో జరుగుతున్న పరిణామాలను అర్థం చేసుకోవాలంటే ఈ నేపథ్యం మనకు తెలియాలి. “ఈ ప్రపంచ పరిణామాలు అర్థం కావాలంటే స్థానిక అంశాలపై మాత్రమే ఆలోచించే విధానం మారాలి. మనపనిలో వర్గ దృక్పథం అలవడాలి” అని తపన్ సేన్ చెప్పారు.

మన రోజువారీ పనిలో వర్గ దృక్పథం కొరవడం, కార్మికుల్లో పని చేసేటప్పుడు నిర్మాణ దృష్టి లేకపోవడం వల్ల మన పోరాట ఫలాలను వర్గ శత్రువులు ఉపయోగించుకోగలుగుతున్నారు. సాంప్రదాయక వామపక్ష ఓటర్లు సైతం బిజెపి ప్రచారాటంలో ప్రభావితమయ్యారు. కార్మిక బాహుళ్యాన్ని కలవాల్సిన క్రింది స్థాయి యూనియన్ కార్యకర్తలు రాజకీయ, నిర్మాణ కర్తవ్యాల అమలుకు సన్నద్ధం చేయబడలేదు. అన్ని రాష్ట్రాల్లో సిఐటియు కార్యకర్తలు వామపక్ష అభ్యర్థుల కోసం పెద్దమొత్తాల్లో నిధులు పోగేసి ఇచ్చినా లక్షల సంఖ్యలో కరపత్రాలు, బుక్ లెట్స్ ముద్రించి పంచినా, వామపక్ష అభ్యర్థుల కోసం సాధారణ కార్మికుల, వారి కుటుంబ సభ్యుల విశ్వాసాన్ని పొందటంలో విఫలమయ్యారు.

దేశ ఆర్థిక వ్యవస్థ ఇంకా సంక్షుభితంగానే ఉంది. దేశ గుత్త పెట్టుబడిదారులకు చెందిన మూడు ప్రధాన కంపెనీలు - బిర్లాకు చెందిన హిందూస్థాన్ మోటార్స్, రుయాకు చెందిన జెస్సప్, డక్ బ్యాంకుకు చెందిన డన్ లవెల్ బెంగాల్ యూనిట్లను ఈ సంవత్సర కాలంలో మూసివేశారు. ఉత్పత్తి చేసే పరిశ్రమలను రియల్ ఎస్టేట్ కేంద్రాలుగా మార్పు చేయడం నయా ఉదారవాద విధానాల అమల్లో కీలకం. ఇది పారిశ్రామిక ఆర్థిక వ్యవస్థలో ఉత్పాదక ఉపాధి అవకాశాలను దెబ్బతీసే చర్య. నోకియాను మైక్రోసాఫ్ట్ హస్తగతం చేసుకున్నాక తమిళనాడులో మూసివేశారు. 8000 మంది నిరుద్యోగులైనారు. దీనికి విడి భాగాలు సప్లై చేసే వివిధ సంస్థలు ఒక్కొక్కటి మూతపడటంతో వేలమందికి ఉపాధి



పోతున్నది. వీరిలో అత్యధికులు యువకులే! ఇదే పరిస్థితి ఇతర రాష్ట్రాల్లోనూ ఉంది.

కార్యకర్తల అభివృద్ధిపై శ్రద్ధ పెట్టాలి

అసంఘటిత రంగంలో మన పనిలో నూతన పద్ధతులు అలవరుచుకోవాలి. ముఖ్యంగా అసంఘటితరంగం నుండి నూతన కార్యకర్తల అభివృద్ధికి కృషి చేయాలి. సామాజిక అణచివేతకు గురవుతున్న తరగతుల సమస్యలపై ప్రత్యేక దృష్టి సారించాలి. ప్రజలతో సంబంధమున్న రంగాల్లో లబ్ధిదారులతో కలిసి ఐక్య ఉద్యమాలకై ప్రయత్నించాలని నివేదిక పేర్కొంది.

మారిన రాజకీయ నేపథ్యంలో వివిధ కార్మిక సంఘాల మధ్య ఐక్య కార్యాచరణను కొనసాగించాలని నివేదిక నొక్కి చెప్పింది. మన స్వతంత్ర కార్యాచరణ, పోరాటాలు ఈ ఐక్య వేదికలకు దారితీశాయని కూడా ప్రధాన కార్యదర్శి నివేదిక వివరించింది.

మొత్తం 67 మంది జనరల్ కౌన్సిల్ సభ్యులు చర్చల్లో పాల్గొన్నారు. తమ తమ అనుభవాలతో నివేదికను పరిపుష్టం చేశారు. ప్రధాన కార్యదర్శి సమాధానం తర్వాత నివేదిక ఏకగ్రీవంగా ఆమోదించబడింది. ప్రధాన కార్యదర్శి ప్రవేశపెట్టిన కర్తవ్యాలను కూడా మహాసభ ఏకగ్రీవంగా ఆమోదించింది.

కేంద్ర బడ్జెట్ పైన, ఎస్.సి. సబ్ ప్లాన్ బడ్జెట్ తగ్గింపు పైన, కార్మికోద్యమంపై జరుగుతున్న దాడులపైన వామపక్ష పార్టీలపై బెంగాల్ లో సాగుతున్న దారుణ, మారణకాండను ఆపాలని, గాజాలో వందలాది పౌరులను హతమారుస్తున్న ఇజ్రాయిల్ మారణకాండకు నిరసన తెలిపే తీర్మానాలను జనరల్ కౌన్సిల్ ఏకగ్రీవంగా ఆమోదించింది.

4 రోజుల సమావేశాలు సజావుగా జరిపేందుకు సహకరించిన కర్నాటక రాష్ట్ర కమిటీకి, బళ్ళారి జిల్లా కమిటీకి ఎ.కె.పి. తన ముగింపు ఉపన్యాసంలో ధన్యవాదాలు తెలిపారు.

14వ తేదీ సాయంత్రం జరిగిన ఆకర్షణీయమైన ర్యాలీలో వేలాది మంది కార్మికులు పాల్గొన్నారు. కా॥ వి.జె.కె. నాయక్ అధ్యక్షతన జరిగిన బహిరంగసభలో కా॥ ఎ.కె.పి., కా॥ తపన్ సేన్, కా॥ ప్రసన్న కుమార్, ఎస్.వరలక్ష్మి ప్రసంగించారు. “కార్మిక హక్కుల చైతన్యయాత్ర” పేరుతో రాష్ట్రంలోని అన్ని ప్రాంతాల్ని కలుపుతూ జాతాలు జరిగాయి.

- కె. హేమలత

సిఐటియు జాతీయ కార్యదర్శి

కార్మిక చట్టాల అమలుకు కృషి - కార్మికమంత్రి హామీ

కార్మికులకు న్యాయం జరిగేలా కార్మిక చట్టాల అమలుకు పూర్తిస్థాయి కృషి చేస్తామని రాష్ట్ర హోం మంత్రి, కార్మికశాఖ మంత్రి నాయని నర్సింహ రెడ్డి అన్నారు. జూలై 15న హైదరాబాద్ లో తెలంగాణ రాష్ట్ర కార్మిక సంఘాల సమావేశంలో ఆయన ఈ మేరకు హామీ ఇచ్చారు. పారిశ్రామిక రంగంలో యాజమాన్యం, కార్మికులు సంఘటితంగా పనిచేస్తేనే అభివృద్ధి సాధ్యమని తెలిపారు. కార్మికులకు కావల్సిన భద్రత కల్పించి, వారిలో ఆత్మస్థైర్యాన్ని పెంచేందుకు యాజమాన్యాలు, కార్మికశాఖ అధికారులు సమిష్టి కృషి చేయాలన్నారు. పరిశ్రమలకు కార్మికులు వెన్నెముక లాంటివారని, వారు సంతృప్తి చెందినప్పుడే ఉత్పత్తి పెరుగుతుందన్నారు. అయితే చాలా పరిశ్రమల్లో పిఎఫ్, ఇ.ఎస్.ఐ. ఇతర సౌకర్యాలు లేకపోవడం గర్హనీయమన్నారు. పరిశ్రమలో ఉండే హెచ్ఆర్ విభాగం అటు యాజమాన్యానికి, ఇటు కార్మికుల సమాన అభివృద్ధి కోసం తమ వంతు సహకారాన్ని అందించాలని మంత్రి సూచించారు. కార్మికశాఖ - కార్మికులు బండికి రెండు చక్రాలలాంటివారన్నారు. వారిలో ఎవరైనా అలసత్వం ప్రదర్శిస్తే పారిశ్రామిక రంగానికే పెద్ద దెబ్బనన్నారు. మనిషికి జీవించే హక్కు ఎలాగో ప్రతి కార్మికునికి సంఘం ఏర్పాటు చేసుకోవడం కూడా అంతే ముఖ్యమని పేర్కొన్నారు. యూనియన్ ల ఏర్పాటులో అధికారులు అడ్డుపడితే చర్యలు తప్పవని హెచ్చరించారు. యాజమాన్యాలు ప్రతి ఒక్క కార్మికుడితో సంప్రదించడం కష్టమని, అటువంటి సమయంలో సంఘాల పాత్ర కీలకమని చెప్పుకొచ్చారు. కార్మిక శాఖ అధికారులు కార్మికుల సంక్షేమం కోసం చర్యలు తీసుకోవాలని సూచించారు. 30-45 రోజుల్లో ట్రేడ్ యూనియన్ రిజిస్ట్రేషన్ జరిగేలా చర్యలు తీసుకుంటామని చెప్పారు. కనీస వేతనాల బోర్డులలో అన్ని కార్మిక సంఘాలకు ప్రాతినిధ్యం కల్పించి, నెల రోజుల్లో బోర్డులను ఏర్పాటు చేస్తామన్నారు. అసంఘటిత కార్మిక సామాజికభద్రత చట్టాన్ని రాష్ట్రమంతటా విస్తరిస్తామని ప్రకటించారు. ప్రతి కార్మిక సంఘం మెడికల్ అగ్రిమెంట్ తప్పకుండా చేయాలన్నారు. కనీస వేతన బోర్డు, వెల్ఫేర్ బోర్డులను నెలలోగా ఏర్పాటు చేస్తామని హామీ నిచ్చారు. కాంట్రాక్టు కార్మికులకు కూడా శాశ్వత ఉద్యోగులతో సమానంగా వేతనాలు ఇచ్చేందుకు కృషి చేస్తామన్నారు. ఇఎస్ఐ ఆసుపత్రులలో కార్మికులకు అన్ని వైద్య సౌకర్యాలు కల్పించేలా చర్యలు తీసుకుంటామని, నాచారం ఇ.ఎస్.ఐ ఆసుపత్రిని తమ పరిధిలోకి బదిలీ చేయాల్సిందిగా కేంద్రాన్ని కోరనున్నట్లు మంత్రి వెల్లడించారు. బీడీ కార్మికుల విషయంలో యాజమాన్యాలు, కార్మిక సంఘ నేతలతో చర్చించి తదనుగుణంగా చర్యలు తీసుకుంటామని మంత్రి వివరించారు. బీడీ కార్మికులకు ప్రతినెల గౌరవ వేతనంగా వెయ్యి రూపాయలు అందేలా ముఖ్యమంత్రితో చర్చించి తగు చర్యలు తీసుకుంటామన్నారు. ఆటోవాలాలను ట్రాఫిక్ పోలీసులు వేధించకుండా తక్కువ ఫలాన్ విధించేలా చూస్తామన్నారు. కొత్త రాష్ట్రమైన తెలంగాణలో అనుభవజ్ఞులైన బ్యూరోక్రాట్స్ లేరని దీనిపై సీనియర్ ఐఎఎస్ అధికారులను డిప్యూటీషన్ పై పంపించాల్సిందిగా కేంద్రానికి లేఖ రాశామన్నారు. ఈ సందర్భంగా 365 రోజుల జి.ఓ. రద్దు, చిన్న తహా పరిశ్రమలతో సహా కనీస వేతన వర్తింపు, ఇ.ఎస్.ఐ, పి.ఎఫ్ వర్తింపు, సింగరేణి కాలరీస్ కాంట్రాక్టు

కార్మికులకు పే రివిజన్ అమలు, నిర్మాణ రంగంలో పనిచేస్తూ చనిపోతే వారికి ఎక్స్ గ్రేషియా పెంపు, ప్రభుత్వ ప్రింటింగ్ ప్రెస్ పునరుద్ధరణ తదితర అంశాలను వివిధ కార్మిక సంఘ నేతలు మంత్రి దృష్టికి తీసుకువచ్చారు.

జి.ఓ. 41ను వెంటనే అమలు చేయాలి : సిఐటియు

బీడీ కార్మికులకు కనీస వేతనం జి.ఓ. 41 వెంటనే అమలు చేసి, జి.ఓ. 81ను రద్దు చేయాలని సిఐటియు రాష్ట్ర ప్రధాన కార్యదర్శి ఆర్.సుధాభాస్కర్ పేర్కొన్నారు. నెలకు వెయ్యి రూపాయల స్కీం వెంటనే అమలు చేయాలన్నారు. కార్మిక సంఘాల సమావేశంలో ఆయన మాట్లాడారు. సెజ్ ల యూనియన్ రిజిస్ట్రేషన్ ఏర్పాటుకు విశాఖపట్నం వెళ్లాల్సి వస్తోందని, హైదరాబాద్ లో డెవలప్ మెంట్ కమీషనర్ కార్యాలయాన్ని ఏర్పాటు చేయాలని ప్రభుత్వాన్ని కోరారు. బీడీ పరిశ్రమలో ఎక్కువ వేతనాలిస్తే ఆ పరిశ్రమ ఇక్కడించి తరలిపోతుందని చెప్పే యాజమాన్యాలు ప్రధానంగా గుజరాత్, మహారాష్ట్రలకు చెందినవి. కాగా ఆ రెండు రాష్ట్రాలలో అత్యధిక వేతనాలిస్తున్నారని కూడా సుధాభాస్కర్ లెక్కల్లో సహా చెప్పారు. ప్రభుత్వం దీనిపై దృష్టి సారించాలని కోరారు. ఆయా పరిశ్రమల్లో శ్రమదోపిడిని అరికట్టేలా చర్యలు తీసుకోవాలన్నారు. సింగరేణిలో దేశవ్యాప్తంగా బొగ్గుగని కాంట్రాక్టు కార్మికులకు కుదిరిన ఒప్పందాన్ని సింగరేణిలో అమలు చేయక పోవడం అన్యాయమన్నారు. దీనిని భేషరతుగా అమలు చేయాలన్నారు. రాజధానిలోని సంఘి పాలిస్టర్ యాజమాన్యం దుశ్చర్యవల్ల కార్మికుల ఇళ్లలో విద్యుత్, నీళ్లు నిలిచి పోయాయని ఆగ్రహం వ్యక్తం చేశారు. అంతేకాకుండా కార్మికులకు మూడేళ్లుగా యాజమాన్యం వేతనాలు చెల్లించడం లేదన్నారు. దీనికి స్పందించిన నాయని, వెంటనే సంఘి కార్మికుల కరెంటు, నీరు గురించి చర్యలు చేపడ్తామని హామీ ఇస్తూ కార్మికశాఖ కమీషనర్ కు ఆదేశాలిచ్చారు. ప్రభుత్వం కార్మిక సంక్షేమ బోర్డు, కనీస వేతనాల సలహామండలి, ఇతర త్రైపాక్షిక కమిటీలను వెంటనే ఏర్పాటు చేయాలని సుధాభాస్కర్ డిమాండ్ చేశారు. గత ప్రభుత్వాల హయాంలో కార్మికశాఖ కోరలు లేని అసమర్థశాఖ గా యాజమాన్యాలకు అనుకూలంగా పనిచేసిందని, కొత్త ప్రభుత్వం దీనిపై ప్రక్షాళన చేయాలని కోరారు. స్కీం వర్కర్లు, అసంఘటిత కార్మికులు కనీస వేతనాలు, సాంఘిక భద్రతను కల్పించడం ప్రభుత్వ బాధ్యతగా ఉండాలని సూచించారు.

ఈ సమావేశంలో కార్మికశాఖ ప్రిన్సిపల్ సెక్రెటరీ చంద్ర వదన్, కమీషనర్ డాక్టర్ అశోక్, డైరెక్టర్ ఆఫ్ బాయిలర్స్ విజయ్ కుమార్, ఉపాధికల్పనాశాఖ సంచాలకులు వెంకట్ రాంరెడ్డి, డైరెక్టర్ ఆఫ్ ఇన్సూరెన్స్ డాక్టర్ మల్లేశ్వరరావు, కార్మికశాఖ ఉన్నతాధికారులు, సిఐటియు నుండి సుధాభాస్కర్, సాయిబాబు, భూపాల్, బిఎంఎస్ నుండి మల్లేష్, చెన్నకేశవురావు, ఐఎస్ టియుసి నుండి ప్రకాష్ గౌడ్, శేఖర్, ఏఐటియుసి నుండి రత్నాకర్ రావు, నర్సింహన్, హెచ్ఎంఎస్ నుండి రెబ్బ రామారావు, ఐఎఫ్ టియు నుండి ఎస్.వి. కిరణ్, టిఎన్ టియుసి రాంబాబు, రాజేందర్, రూప్ సింగ్, టిఆర్ కెవి వేముల మారయ్య, సూర్యం తదితరులు పాల్గొన్నారు.


నెల్లూరులో సమస్యల పరిష్కారానికై అంగన్వాడీల ధర్మాలు

అంగన్వాడీ డిమాండ్స్ డే (4 జూలై) సందర్భంగా ఆంధ్రప్రదేశ్ అంగన్వాడీ వర్కర్స్ & హెల్పర్స్ యూనియన్ పిలుపు మేరకు జూలై 4న సిడిపిఓ నెల్లూరు కార్యాలయం ముందు దర్శా నిర్వహించారు. ఈ ధర్మాకు యూనియన్ నగర అధ్యక్షురాలు డి.మణెమ్మ అధ్యక్షత వహించారు. ఆమె మాట్లాడుతూ, అంగన్వాడీలకు పని భారం పెరిగిందని, అందుకు తగినట్టుగా జీతాలు, సదుపాయాలు లేవని, తమ న్యాయమైన డిమాండ్లను రాష్ట్ర ప్రభుత్వం వెంటనే పరిష్కరించాలని డిమాండ్ చేశారు. సిఐటియు నగర కార్యదర్శి కత్తి శ్రీనివాసులు మాట్లాడుతూ, ఎన్ని ప్రభుత్వాలు మారినా అంగన్వాడీల జీవితాలు మారడం లేదని, తమ సమస్యలు పరిష్కారం కోసం అంగన్వాడీలు అనేక పోరాటాలు చేశారని, అయినా పాలకులు స్పందించకపోవడం విచారకరమని, వెంటనే వారి న్యాయమైన డిమాండ్లను ప్రభుత్వం పరిష్కరించాలని ఆయన ప్రభుత్వాన్ని డిమాండ్ చేశారు. అనంతరం సిడిపిఓ కార్యాలయం నందు డిమాండ్ల పత్రం అంద జేయడం జరిగింది. డిమాండ్స్ : (1) కనీసవేతనం రూ. 12,500/



-లు అమలు చేయాలి. (2) గత సమ్మె సందర్భంగా పెంచిన జీతాలు అమలు చేయాలి. (3) ప్రతి నెలా ఇంటి అద్దెలు సక్రమంగా ఇవ్వాలి. (4) పెన్షన్తో సహా రిటైర్మెంట్ బెనిఫిట్స్ కల్పించాలి. (5) అంగన్వాడీ వర్కర్లను 3వ తరగతి ఉద్యోగులుగా, హెల్పర్లను 4వ తరగతి ఉద్యోగులుగా గుర్తించాలి. (6) మినీ అంగన్వాడీ వర్కర్లను మెయిన్ వర్కర్లుగా గుర్తించాలి. ఈ ధర్మాలో సిఐటియు నగర సహాయ కార్యదర్శి టి.బలరామ్, సిఐటియు 3వ జోన్ కార్యదర్శి సురేష్, అంగన్వాడీ యూనియన్ నాయకులు ఎస్.చంద్రసేన్, ఎస్.కె.జమీల, ఐద్వా రాని, స్వర్ణలత, రమాదేవి, శకుంతల, శ్రీదేవి, ఉషా మరియు అంగన్వాడీ కార్యకర్తలు, ఆయాలు పాల్గొన్నారు.

మృత్యుచెందిన కార్మికుని కుటుంబానికి ఆర్థిక సహాయం



కృష్ణాజిల్లా కానూరులోని లైనర్స్ ఇండియా లిమిటెడ్లో 24 సంవత్సరాల పాటు పనిచేసిన కార్మికుడు బి.జయ కుమార్ ఇటీవల గుండెకు సంబంధించిన జబ్బులో ఆకస్మికంగా మరణించారు. ఆయన మరణంతో వారి కుటుంబం ఆసరా కోల్పోయింది. దీనిపై కంపెనీలోని సిఐటియు అనుబంధ లైనర్స్ ఇండియా లిమిటెడ్ వర్కర్స్ యూనియన్ ఆధ్వర్యంలో వారి కుటుంబానికి ఆర్థికంగా సహాయపడాలని నిర్ణయించారు. అందుకనుగుణంగా కార్మికులందరి నుండి యూనియన్ రూ. 65 వేలు వసూలు చేసింది. యాజమాన్యం నుండి వచ్చిన మరో 35

వేల రూపాయలు కలిపి మొత్తం 1 లక్ష రూపాయలను కార్మికుని భార్య, కుమారులకు కంపెనీ మేనేజింగ్ డైరెక్టర్ శ్రీ ఎస్.గణేష్ చేతుల మీదుగా అందజేశారు. ఈ సందర్భంగా శ్రీ గణేష్ మాట్లాడుతూ ఈ విధంగా సహకారం అందించటం మంచి సాంప్రదాయమని అన్నారు. యూనియన్ గౌరవాధ్యక్షులు, సిఐటియు జిల్లా ప్రధాన కార్యదర్శి శ్రీ డి.వి. కృష్ణ మాట్లాడుతూ 2012లో సిఐటియు అనుబంధ యూనియన్ ఏర్పడింది. మరణించిన కార్మికుల కుటుంబాలకు మరింత సహాయపడేలా మేనేజిమెంట్ కృషి చేయాలని కోరారు. కంపెనీ వైస్ ప్రెసిడెంట్ శ్రీ కె.రఘు కార్మికులను, యూనియన్ను అభినందించారు.


ఈ కార్యక్రమంలో యూనియన్ అధ్యక్షుడు శ్రీ వై.శ్రీనివాసరావు, యూనియన్ ప్రధాన కార్యదర్శి ఎ.వెంకటేశ్వరరావు, ఉపాధ్యక్షులు బి.దుర్గారావు, వై.ప్రసాదరావర్, నాయకులు ఎం.డి.ఇస్మాయిల్, వరకుమార్, ఎన్.రామకృష్ణ, ప్రసాద్, పి.గాంధీ, నాగేశ్వరరావు, రాఘవరెడ్డి, సిహెచ్.శ్రీనివాసరావు మరియు కార్మికులు పాల్గొన్నారు.

తెలంగాణ రాష్ట్ర వ్యాప్తంగా సిడిపిఓ ఆఫీసుల ముందు ధర్మాలు

ఆలిండియా కమిటీ పిలుపులో భాగంగా జూలై 4, 2014న తెలంగాణ రాష్ట్ర వ్యాప్తంగా సిడిపిఓ ఆఫీసుల ముందు అంగన్వాడీ ఉద్యోగులు ధర్మాలు నిర్వహించారు. అంగన్వాడీలను పర్మినెంట్ చేసి వర్కర్లను 3వ తరగతి, హెల్పర్లను 4వ తరగతి ప్రభుత్వ ఉద్యోగులుగా గుర్తించాలని, కనీస వేతనాలు వర్కర్లకు రూ. 15 వేలు, హెల్పర్లకు రూ. 10 వేలు ఇవ్వాలని, రిటైర్మెంట్ బెనిఫిట్స్ కల్పించాలని, ఐసిడిఎస్ లో స్వచ్ఛంద ప్రైవేట్, కార్పొరేట్ సంస్థలకు

జోక్యం కల్పించవద్దని ప్రభుత్వమే పటిష్టవంతంగా అమలు చేయాలని డిమాండ్ చేస్తూ సంబంధిత ఐసిడిఎస్ ప్రాజెక్టు అధికారులకు వినతిపత్రాలు అందజేశారు. తెలంగాణ రాష్ట్రంలో నూతనంగా అధికారంలోకి వచ్చిన ప్రభుత్వం పై సమస్యలను పరిష్కరించాలని కోరుతూ రాష్ట్ర వ్యాప్తంగా అన్ని జిల్లాల్లో కలెక్టర్ ఆఫీసుల ముందు ధర్మాలు నిర్వహించారు. ఈ కార్యక్రమంలో 20వేల మంది అంగన్వాడీ ఉద్యోగులు పాల్గొన్నారు.

ఎనిమిదేళ్ళుగా కాంట్రాక్టు కొలువే! - అయినా వారు విద్యార్థులే



హైదరాబాద్ నగర నడిబొడ్డులోని నిమ్నో హాస్పిటల్‌లో గత తొమ్మిది సంవత్సరాల నుండి పనిచేస్తున్న స్టాఫ్ నర్సులు వారంతా. కానీ నిమ్నో వారి రికార్డుల ప్రకారం వారింకా ట్రైనింగ్ తీసుకుంటున్న విద్యార్థులే. ఉద్యోగులుగా గుర్తించమని జూన్ 19 నుండి వారి ఆవేదన ప్రారంభమైంది. వారు కలవని మినిష్టర్ గాని, ఎమ్మెల్యే లేరు. ముఖ్యమంత్రితో సహా ప్రతి ఒక్కరి వద్ద తమరికి జరిగిన అన్యాయాన్ని విన్నవించారు. కాని వారికి ఎక్కడా న్యాయం జరగలేదు. అందుకే వారి సమస్య పరిష్కారమయ్యే వరకు పోరాటం ఆపేది లేదని వారు ప్రతినబూనారు.

వీరిలో 2003 నుండి ట్రైనింగ్ కోసం నిమ్నోలో చేరిన వారు ఉన్నారు. 2006లో వీరి ట్రైనింగ్ పూర్తయ్యింది. అప్పటి నుండి కొంతమంది ఇతర ప్రాంతాల్లో ఉద్యోగాలు చేస్తున్నారు. మొత్తం 71 మంది నిమ్నో ఆసుపత్రిలో పనిచేస్తున్నారు. అప్పటి నుండి ట్రైనింగ్ పూర్తి చేసిన ప్రతీ బ్యాచ్ వారిని 6 నెలలకు ఒకసారి అనుమతి పత్రాలపై సంతకాలు చేసుకొని అక్కడే పనిచేస్తూ కొనసాగే పద్ధతి ఉంది. 6 నెలల కొనసాగించే పద్ధతిలో 38 మందికి నిమ్నోలో అవకాశం లేదంటే అక్కడి నుండి వెళ్ళిపోయారు. కానీ వీరిని తొలగించిన తరువాత నిమ్నోలో స్టాఫ్‌నర్స్ పోస్టులు ఖాళీలు ఉన్నాయని పేపర్‌లో నోటిఫికేషన్ విడుదల చేశారు. నిమ్నో నుండి వెళ్ళిపోయిన 38 మంది దరఖాస్తు చేసుకున్నారు. తిరిగి వీరిని జాయిన్ చేసుకున్నారు. జాయినింగ్ సమయంలో నిమ్నో వారు గతంలో ఉన్న నిబంధనలను మార్పు చేశారు. కానీ ఈ విషయాలను కొత్తగా చేరే నర్సులకు వివరించలేదు. ఆ

నిబంధనల ప్రకారం ప్రస్తుతం చేరిన వారిని స్టాఫ్ నర్సులుగా కాక సీనియర్ ఇంటర్నీ, జూనియర్ ఇంటర్నీ పేర్లతో ఆసుపత్రిలో చేర్చుకున్నారు. ఇంటర్నీ అంటే ట్రైనింగ్ తీసుకుంటున్న విద్యార్థి అని అర్థం. దాంతో ఎన్ని సంవత్సరాలు వీరు నిమ్నోలో పని చేసినా విద్యార్థులుగానే మిగిలిపోవాల్సి వస్తుంది. నిబంధనల ప్రకారం వీరికి రూ.15వేల నుండి 20వేల వరకు వేతనం రావలసి వుంది. కానీ రూ.11,500లు మాత్రమే ఇస్తున్నారు. ప్రతి ఆరు నెలలు కొనసాగించే విధానంలో కొంత మందిని తొలగించి వేస్తున్నారు. ఇన్ని సంవత్సరాలు వీరితో పని చేయించుకొని ప్రశ్నించిన వారిని తీసివేస్తున్నారు.

2008లో నిమ్నో ఉద్యోగులు 6 పిఆర్‌సి కోసం పోరాటం చేశారు. ఆ సందర్భంగా పోరాటంలో పాల్గొన్న వారిని మాతోటి వారిని 11 మందిని, కాంట్రాక్ట్ వారు 47 మందిని పర్మినెంట్ చేశారు. పోరాటం చేస్తేనే మా సమస్యలు పరిష్కారమవుతాయి. అందుకే మేము ఇప్పుడు ఈ ఆందోళన చేపడుతున్నాము. గత సంవత్సరం ఉద్యోగ భద్రత కోసం మేమందరం పోరాటం చేస్తే కొత్తగా 200 మందిని, ఈపాటికే పనిచేస్తున్న 160 మందికి ఉద్యోగ భద్రత కల్పిస్తామని హామీ ఇచ్చారు. కాని ఆ హామీని ఆసుపత్రి యాజమాన్యం నిలబెట్టుకోలేదు. తాము ధర్నా చేయడం వల్ల డ్యూటీకి వెళ్లడం లేదు. ఆసుపత్రి లో విద్యార్థుల తోటి మా డ్యూటీలు చేయిస్తున్నారు. దాని వల్ల వారి పరీక్షలు వాయిదా వేస్తున్నారు. దాంతో ఆ విద్యార్థులకు మాపై వ్యతిరేకత పెరిగే విధంగా నిమ్నో వారు చేస్తున్నారు. మేము చేస్తున్న ధర్నాను ఆపివేయకపోతే మాపై బాష్పవాయువులు ప్రయోగిస్తామని మా బ్యానర్ తీసివేస్తామని బెదిరిస్తున్నారు. మేము గృహిణిలుగా పిల్లలను వదిలి ఇన్ని సంవత్సరాలు రాత్రి, పగలు డ్యూటీలు చేశాము. అయినా నిమ్నో యాజమాన్యం మమ్మల్ని పట్టించుకోవడం లేదు. ప్రస్తుతం మా ధర్నా వల్ల మళ్ళీ 6 నెలలు కొనసాగిస్తా మంటున్నారు. ముఖ్యమంత్రి నుండి మంత్రులు అందరూ కొనసాగమని చెబుతున్నారు. కానీ మళ్ళీ ఇంటర్నీ అని కొనసాగిస్తే ఇక మా జీవితాలు నాశనమైనట్టే. ఇన్ని సంవత్సరాల మా అనుభవం బూడిదలో పోసిన పన్నీరు అవుతుంది. అందుకని పోరాటమే మా మార్గం అంటున్నారు.

మహిళా కార్మికులపై వేధింపులు ఆపాలి

యాజమాన్యం కార్మికులకు చెందాల్సిన పి.ఎఫ్, ఇ.ఎస్.ఐ., కనీస వేతనాలు అమలు చేసి మహిళా కార్మికులపై వేధింపులు మానుకోవాలని సిఐటియు నాయకులు పి.వెంకట్ ఎం.జిఆర్‌ఎం యాజమాన్యాన్ని హెచ్చరించారు. చర్లపల్లి ఫేజ్-2 లోని ఎంజిఆర్‌ఎం కంపెనీలో సుమారు 150 మంది మహిళా కార్మికులు 3-5 ఏళ్లుగా పనిచేస్తున్నారన్నారు. వీరిలో 25 మందికి మాత్రమే పి.ఎఫ్, ఇ.ఎస్.ఐ. వంటి సౌకర్యాలు కల్పిస్తున్నారని, మిగతా వారికి అమలు చేయడం లేదన్నారు. దీనిపై యాజమాన్యాన్ని ప్రశ్నిస్తే మహిళా కార్మికులను కంపెనీ నుంచి బయటకు గెంటివేశారన్నారు. ఈ సంఘటనపై జూలై 18 నుండి

3 రోజుల పాటు పలువురు మహిళా కార్మికులు కంపెనీ ప్రధాన గేటు ముందు బైరాయించి ధర్నా నిర్వహించారు. అనంతరం యాజమాన్యం నాయకులతో కేవలం 20 మందికి మాత్రమే సౌకర్యాలు కల్పిస్తామని, మిగతా వారికి చెల్లించమన్నారు. దీనికి కార్మిక నాయకులు ఒప్పుకోకపోవడం యాజమాన్యం తమను బెదిరింపులకు గురిచేసిందని పలువురు కార్మిక నాయకులు పేర్కొన్నారు. ఇప్పటికైనా యాజమాన్యం తొలగించిన మహిళా కార్మికులనుపనిలోకి తీసుకొని వారికి కార్మికుల చట్టం ప్రకారం కనీస వేతనం, సౌకర్యాలు కల్పించాలన్నారు. లేని పక్షంలో పెద్దఎత్తున ఉద్యమం చేస్తామని చెప్పారు.

విద్యుత్ కార్మికుల సమస్యలు పరిష్కరించాలి !!

పోరాటాల ద్వారానే కార్మికుల హక్కులను సాధించు కోవాలని భారతదేశ చరిత్రలో పోరాటాలు చేయకుండా ఏ హక్కుగానీ, కార్మిక చట్టాలు గానీ రాలేదని సిఐటియు ఆంధ్రప్రదేశ్ రాష్ట్ర ప్రధాన కార్యదర్శి, మాజీ శాసనసభ్యులు ఎం.ఎ. గృహర్ అన్నారు. జూలై 20న నెల్లూరులోని డా॥ రామ చంద్రారెడ్డి భవనంలో జరిగిన విద్యుత్ ఉద్యోగుల జిల్లా ముఖ్య కార్యకర్తల సమావేశం దుగ్గిరాల సూరిబాబు అధ్యక్షతన జరిగింది. సమావేశంలో ఆయన మాట్లాడుతూ శక్తివంతమైన ఎపిఎస్ఇబి ని సంస్కరణల పేరుతో 1998లో రద్దు చేయబడిందని, అనాటి వామపక్ష శాసనసభ్యులు శాసనసభలో అడ్డుకున్నామని గుర్తు చేశారు. ట్రాన్స్కో, జెన్కో, డిస్కాలుగా ఏర్పడ్డాకే కాంట్రాక్ట్, ఔట్సోర్సింగ్ విధానం విద్యుత్ రంగంలో వచ్చాయని, దీని ఫలితంగా కాంట్రాక్టర్లు ప్రవేటు ఏజెన్సీలు కార్మికుల శ్రమను దోచుకుంటున్నారని, కనీస వేతన చట్టం, కార్మిక సంక్షేమ పథకాలు అమలు కావడం లేదని, ట్రాన్స్కో, జోన్కో, డిస్కాలలో వేలాది మంది కాంట్రాక్టు, ఔట్సోర్సింగ్ కార్మికులు పనిచేస్తున్నారని, రాష్ట్రానికి వెలుగులు పంచే కాంట్రాక్టు కార్మికుల బతుకులు చీకటిమయం అయ్యాయని ఆవేదన వ్యక్తపరిచారు. వీరందరినీ దశల వారీగా రెగ్యులర్ చేయాలని డిమాండ్ చేశారు.

ఆంధ్రప్రదేశ్ రాష్ట్ర అధ్యక్షులు డి.సూరిబాబు మాట్లాడుతూ విద్యుత్ రంగ చరిత్రలో మధ్యంతర భృతి (ఐ.ఆర్.) ఇచ్చింది



లేదని 2014 ఏప్రిల్ నుండి విద్యుత్ ఉద్యోగులకు పి.ఆర్.సి. జరగాల్సి వుందని, కాంట్రాక్టు మరియు ఔట్సోర్సింగ్ కార్మికులకు 10% ఐ.ఆర్. ప్రకటించి అమలు చేయకపోవడం దారుణమన్నారు. విద్యుత్ రంగంలోని యూనియన్లు, అసోసియేషన్లు ఇంజనీరు వెంటనే జె.ఎ.సి. ఏర్పడి ప్రభుత్వంపై ఒత్తిడి తేవాలని, విద్యుత్ ఉద్యోగులకు 60 సం॥లకు జి.ఓ. ని వెంటనే అమలు చేయాలని ప్రభుత్వాన్ని కోరారు.

ఈ కార్యక్రమంలో సిఐటియు నెల్లూరు జిల్లా అధ్యక్షులు యం.మోహన్రావు, ఎపిఎస్ఇడిసిఎల్ అధ్యక్షులు ఎస్.కె. ఖాజావలి, జిల్లా కార్యదర్శి యం.హనుమంతరావు, బిల్ కలెక్షన్ ఏజెంట్ల కంపెనీ అధ్యక్ష కార్యదర్శులు పి.వి.రమణ, జి.వి.ఎస్.చక్రవర్తి, రాష్ట్ర నాయకులు పెంచల ప్రసాద్, జి.నాగయ్య, మస్తానయ్య, వేదమణి, జనార్ధన్, శీనయ్య బాబు, రిచర్డ్ సన్ తదితరులు పాల్గొని ప్రసంగించారు.

విద్యుత్ బిల్లు కలెక్షన్ ఏజెంట్ల రెమ్యునరేషన్ పెంచాలి!

విద్యుత్ ఉద్యోగులు తమ హక్కుల సాధన కొరకు పోరాడి సాధించుకోవాలని శాసన మండలి సభ్యులు యడవల్లి శ్రీనివాసులు రెడ్డి చెప్పారు. జూలై 17న తిరుపతిలోని రామతులసీ కళ్యాణ మండపంలో ఎపిఎస్ఇడిసిఎల్ బిల్లు కలెక్షన్ ఏజెంట్ల ప్రధాన సదస్సు ఆంధ్రప్రదేశ్ రాష్ట్ర అధ్యక్షులు దుగ్గిరాల సూరిబాబు అధ్యక్షతన జరిగింది. ఈ సదస్సుకు ముఖ్యఅతిథిగా పాల్గొని ఆయన మాట్లాడుతూ విద్యుత్ రంగం చాలా కీలకమైనదని, అలాంటి రంగంలో పనిచేస్తున్న బిల్లు కలెక్షన్ ఏజెంట్లకు 2004 నుండి రెమ్యునరేషన్ పెంచకపోవడం, కార్మిక చట్టాలు అమలు చేయకపోవడం దారుణమన్నారు. విద్యుత్ రంగంలో కీలకమైన రెవిన్యూ బిల్లు కలెక్షర్లకు కనీస వేతన చట్టం అమలు చేయాలన్నారు. బిల్లు కలెక్షన్ ఏజెంట్లు చైతన్యవంతులై సమస్యలు పరిష్కారం అయ్యేంత వరకు పోరాటాలు చేయాలని, పోరాటాలకు పూర్తి సహకారం అందిస్తామని హామీ ఇచ్చారు.


ఎపిఎస్ఇడిసిఎల్ చైర్మన్ & మేనేజింగ్ డైరెక్టర్ హెచ్.వై. దొర మాట్లాడుతూ, విద్యుత్ రంగంలో కీలక పాత్ర పోషిస్తున్న బిల్లు కలెక్షన్ ఏజెంట్లకు రెమ్యునరేషన్ పెంచుతామని కార్మిక భవిష్య నిధి (ఇపిఎఫ్) కార్మిక రాజ్య బీమా పథకం (ఇ.ఎస్.ఐ) రికవరీ చేయిస్తామని హామీ ఇచ్చారు. బిల్లు కలెక్షన్ ఏజెంట్లు కష్టపడి పనిచేసి సంస్థ అభివృద్ధికి కృషి చేయాలని చెప్పారు. వినియోగ దారులతో సఖ్యతగా మెలగాలని కోరారు.



అనంతరం 18 మందితో నూతన కార్యవర్గాన్ని ఎన్ను కున్నారు. అధ్యక్షులు పి.వి.రమణ (కడప), కార్యదర్శి జి.వి.ఎస్.చక్రవర్తి (విజయవాడ), కోశాధికారి కె.రత్నశేఖర్ (నెల్లూరు), మహిళా ప్రతినిధిగా ఎస్.కె.రేష్మా సులూనా (కృష్ణా)ను ఎన్నుకున్నారు.

ఈ సదస్సులో యు.ఇ.ఇ.యు. ఆంధ్రప్రదేశ్ రాష్ట్ర ప్రధాన కార్యదర్శి సి.హెచ్.బ్రహ్మచారి, యూనియన్ గౌరవాధ్యక్షులు కందారపు మురళి, తిరుపతి జోన్ చీఫ్ ఇంజనీరు కె.నందకుమార్, కమిటీ అధ్యక్ష, కార్యదర్శులు ఎస్.కె.ఖాజాలి, యన్.శివశంకర్, రాష్ట్ర నాయకులు పి.నాగరాజు, ఎల్.రాజు, టి.మారుతికుమార్, ఎ.జయమణి, ఎ.రామాంజనేయులు, పి.అనీల్ కుమార్, యం.హనుమంతరావు తదితరులు పాల్గొన్నారు. 8 జిల్లాల నుండి 400 మంది ప్రతినిధులు హాజరైనారు.

హైదరాబాద్ లో ఆటో, ట్రాలీ డ్రైవర్ల సమస్యలు పరిష్కారానికై వినతి



హైదరాబాద్ లో ఆటో, ట్రాలీ డ్రైవర్ల సమస్యలు పరిష్కరించాలని కోరుతూ తెలంగాణ రాష్ట్ర హోం శాఖ, కార్మిక శాఖమంత్రి నాయని నర్సింహారెడ్డి కి జూలై 9న హైదరాబాద్ లో వినతిపత్రం అందజేశారు.

వినతిపత్రంలో ఈ విధంగా పేర్కొన్నారు. గ్రేటర్ హైదరాబాద్ పరిధిలో గల ఆటో, ట్రాలీ డ్రైవర్లు సమస్యలు పరిష్కరించాలని కోరుతున్నాము. తెలంగాణ రాష్ట్ర ఏర్పాటులో ఆటో డ్రైవర్లు కీలక పాత్ర పోషించిన సంగతి తమకు తెలుసు. రోజువారీ ఆదాయంతో కుటుంబాలను పోషించుకునే ఆటో డ్రైవర్లు రూ. 4000/-లు ఇన్సూరెన్స్ చెల్లించలేకపోతున్నారు. దీనితో పాటు

ట్రాఫిక్ పోలీసులు ఈ చలాన్లు అధికంగా వేస్తున్నారు. ముఖ్యమంత్రి ప్రకటించిన పేదలకు ఇల్లు స్కీమ్ లో ఆటో డ్రైవర్లకు ప్రాధాన్యత కల్పించాలని కోరుతూ దిగువ సమస్యలు తమ దృష్టికి తీసుకొస్తున్నాము. పరిష్కరించే విధంగా ఆదేశాలివ్వాలని కోరుతున్నాము.

సమస్యలు : (1) ఈ చలాన్ల వ్యవస్థ రద్దు చేసి, తప్పు చేసిన డ్రైవర్ కి స్పాట్ లోనే చలానా వేయాలి. (2) ఇన్సూరెన్స్ రూ. 4000ల నుండి పాత పద్ధతి రూ. 1600/-లకు తగ్గించాలి. (3) ముఖ్యమంత్రి శ్రీ కె.సి.ఆర్. ప్రకటించిన డబుల్ బెడ్ రూమ్ స్కీమ్ లో ఆటో డ్రైవర్లకు ప్రాధాన్యత ఇవ్వాలి. (4) కులంతో సంబంధం లేకుండా ఆటో డ్రైవర్ల పిల్లలకు స్కాలర్ షిప్ లు ఇవ్వాలి. (5) అధిక వడ్డీతో తీసుకొంటున్న ఫైనాన్సర్లపై చర్యలు తీసుకోవాలి. (6) చదువుతో నిమిత్తం లేకుండా డ్రైవింగ్ లైసెన్స్ & బాడ్జీ నెంబర్ ఇవ్వాలి. (7) హైదరాబాద్ సిటీలో ఆటోల సంఖ్యకు తగ్గినట్లుగా (పార్కింగ్) స్టాండ్లు జిహెచ్ఎంసి అధికారులతో మాట్లాడి ఏర్పాటు చేయించగలరని మనవి. (8) ఆటో డ్రైవర్లకు వెల్ఫేర్ బోర్డు ఏర్పాటు చేయాలని కోరారు. ❖

విఆర్ఎ లను నాలుగవ తరగతి ఉద్యోగులుగా గుర్తించాలి

తెలంగాణ రాష్ట్రంలో పనిచేస్తున్న విఆర్ఎల సమస్యలు పరిష్కరించాలని కోరుతూ ప్రభుత్వానికి వినతిపత్రం సమర్పించడం జరిగింది. వినతిపత్రం సారాంశం క్రింది విధంగా ఉంది.

రాష్ట్రంలో సుమారు 20వేల మంది విఆర్ఎ లు ఉన్నారు. రెవెన్యూ వ్యవస్థలో క్రింది స్థాయి ఉద్యోగులుగా రేయి పగలు ప్రభుత్వానికి, ప్రజలకు మధ్య వారధులుగా ఉంటూ విధులు నిర్వహిస్తున్నారు. వీరిలో దళిత, బలహీన వర్గాలకు చెందిన వారే అధికంగా ఉన్నారు. నాటి నైజాం, నవాబుల కాలం నుండి తరతరాలుగా ఈ వ్యవస్థలో కొనసాగుతున్నారు. శ్రమకు తగ్గ ఫలితం, కనీస వేతనాలు, పెన్షన్, రిటైర్మెంట్ బెనిఫిట్స్ లాంటి సౌకర్యాలు కల్పించకుండా అనేక సంవత్సరాలుగా ప్రభుత్వాలు



విఆర్ఎ లతో బానిస చాకిరీ చేయించుకుంటున్నాయి. పార్ట్ టైం ఉద్యోగులని ఇచ్చేది గౌరవ వేతనం అంటూ ప్రభుత్వ ఉద్యోగులకు వచ్చే అన్ని సౌకర్యాల నుండి విఆర్ఎ లను దూరం చేశాయి. పెరుగుతున్న ధరలకు అనుగుణంగా వేతనాలు పెంచకుండా అతి తక్కువగా నెలకు రూ. 6000/-లు మాత్రమే ఇస్తున్నారు. వస్తున్న ఈ కొద్దిపాటి వేతనాలు ఏమూలకు సరిపోక విఆర్ఎ ల కుటుంబాలు అర్ధాకలితో జీవిస్తున్నాయి.

నూతనంగా ఏర్పడిన తెలంగాణ రాష్ట్రంలో విఆర్ఎ లందరిని ప్రభుత్వ ఉద్యోగులుగా గుర్తించి, ఇతర సమస్యలు పరిష్కరిస్తారని వేయికండ్లతో ఎదురు చూస్తున్నాము.

కోర్కెలు : 1. విఆర్ఎ లను ప్రభుత్వ ఉద్యోగులుగా గుర్తించాలి. 2. విఆర్ఎ ల వేతనాలు పాత పద్ధతి 010 పద్దు కింద నెలనెలా ఇవ్వాలి. 3. విఆర్ఎ లకు కనీస వేతనం రూ. 12,500/-లకు పెంచాలి. 4. తెలంగాణాలో వాటబంధి సమస్యను పరిష్కరించాలి. 5. మెడికల్ ఇన్ వాలిడేషన్ జి.ఓ.నెం. 670ని సవరించాలి. 60 సం||రాలు దాటిన వారి వారసులకు ఉద్యోగం ఇవ్వాలి. 6. అర్హత కలిగిన వారందరికి సీనియార్ డ్ ప్రకారం ప్రమోషన్స్ కల్పించాలి. ❖



16.06.2014న కర్నూలులో ఎ.పి.సివిల్ సప్లయ్స్ మినిష్టర్ శ్రీమతి పరిటాల సునీతకు - హమాబీ కూలిరేట్లు పెంచాలని కోరుతూ సివిలియన్ ఆధ్వర్యంలో వినతిపత్రం సమర్పిస్తున్న దృశ్యం.

కాంట్రాక్టు / ఔట్సోర్సింగ్ ఉద్యోగులు రెగ్యులరైజేషన్ కోసం ఉద్యమించండి !

వివిధ ప్రభుత్వ శాఖలలో కాంట్రాక్టు, ఔట్సోర్సింగ్ పద్ధతిలో పనిచేస్తున్న కాంట్రాక్టు & ఔట్సోర్సింగ్ ఉద్యోగులు తమ రెగ్యులరైజేషన్ కోసం ఉద్యమించాలని తిరందాసు గోపి తెలంగాణ యునైటెడ్, మెడికల్ & హెల్త్ ఎంప్లాయిస్ యూనియన్ నల్గొండ జిల్లా గౌరవాధ్యక్షులు పిలుపునిచ్చారు.

నల్గొండ యుటిఎఫ్ ఆఫీసులో జరిగిన జిల్లా సదస్సులో ఆయన పాల్గొని మాట్లాడుతూ, రాష్ట్ర ప్రభుత్వం కాంట్రాక్టు, ఔట్సోర్సింగ్ ఉద్యోగులతో పనిచేయిస్తూ కనీస వేతనాలు పెరుగుతున్న ధరలకు అనుగుణంగా ఇవ్వకుండా నిర్లక్ష్యం చేస్తుందని అన్నారు. కెసిఆర్ ఉద్యోగులకు ఇచ్చిన రెగ్యులరైజేషన్ వాగ్దానాన్ని విస్మరించి మొండిగా వ్యవహరిస్తున్నారని, వెంటనే రెగ్యులరైజేషన్ కు విధి విధానాలు ప్రకటించి రెగ్యులరైజేషన్ చేపట్టాలని ఆయన ప్రభుత్వాన్ని డిమాండ్ చేశారు. జి.ఓ. 13 ద్వారా కొనసాగింపు ఇచ్చినప్పటికీ ప్రభుత్వ అధికారులు గానీ, శాఖలు గాని అవసరం లేదని భావిస్తే ఎప్పుడైనా తొలగించవచ్చని

అనే అవకాశం ఉందని, తదుపరి ఉత్సర్వులు వచ్చే వరకు అని చెబుతూనే సంబంధిత శాఖల్లో అవసరాలు ఉన్నంత వరకే కొనసాగించాలని సర్వ అధికారాలు ఉన్నతాధికారులకు వదిలి వేసిందని, ఎప్పుడైనా ఉద్యోగం ఊడిపోయే విధంగా కాంట్రాక్టు, ఔట్సోర్సింగ్ ఉద్యోగుల మెడపై కత్తి వేలాడ దీయడం జరిగిందని ఆయన అన్నారు. జి.ఓ. 13లో నిబంధనలు ఎత్తివేసి 2015 మార్చి వరకు కొనసాగింపు ఉత్తర్వులు ఇవ్వాలని ఆయన డిమాండ్ చేశారు. ఈ సదస్సు జిల్లా అధ్యక్షులు గుడిపల్లి జగదీష్ అధ్యక్షత వహించగా జిల్లా ప్రధాన కార్యదర్శి మామిడి వెంకటరెడ్డి, టెలికం ఉద్యోగుల రాష్ట్ర కార్యదర్శి పరిపూర్ణాచారి, వివిధ ఉద్యోగ సంఘ నాయకులు, శేఖర్ రెడ్డి, నళిని, ప్రితమ్ కుమార్, శ్రవణ్, సి.హెచ్.ప్రభాకర్, మండ్ర వెంకన్న, శ్రీనివాస్, వెంకటేశ్వర్లు, నాయక్, బొడ్డుపల్ల సైదులు, వర్మగోపి, నరేష్, తదితరులు పాల్గొన్నారు.

✱

హోం మంత్రి, స్త్రీ శిశు సంక్షేమశాఖల మంత్రులకు సమస్యలను వివరించిన అంగన్వాడీ నాయకత్వం

ఆంధ్రప్రదేశ్ హోం మినిస్టర్ మరియు ఉపముఖ్యమంత్రి శ్రీ నిమ్మకాయల చినరాజప్పగారికి, ఆంధ్రప్రదేశ్ స్త్రీ శిశు సంక్షేమ శాఖ మంత్రి శ్రీమతి పీతల సుజాతగారికి ఎ.పి. అంగన్వాడీ వర్కర్స్ & హెల్పర్స్ యూనియన్ ఆధ్వర్యంలో వినతిపత్రం ఇచ్చి, అంగన్వాడీ వర్కర్స్ మరియు హెల్పర్స్ సమస్యలు వివరించారు. ఈ సందర్భంగా యూనియన్ రాష్ట్ర అధ్యక్షురాలు జి.బేబీరాణి మంత్రులకు సమస్యలను వివరిస్తూ అంగన్వాడీలకు పెరిగిన పని గంటలకు అనుగుణంగా వేతనాలు పెంచాలని, రిటైర్మెంట్ బెనిఫిట్స్ కల్పించాలని, ఐసిడిఎస్ లో స్వచ్ఛంద, ప్రైవేట్, స్వయం సహాయక సంఘాల జోక్యాన్ని అరికట్టాలని, ఇందిరమ్మ అమృత హస్తం పథకంలో వి.ఓ. ల జోక్యాన్ని తొలగించాలని,

అంగన్వాడీలపై రాజకీయ వేధింపులు అరికట్టాలని కోరారు. హోంమంత్రి స్పందిస్తూ అంగన్వాడీ ఉద్యోగుల సమస్యలపై కేబినెట్ లో చర్చించామని, త్వరలోనే అంగన్వాడీలకు మేలు జరుగుతుందని హామీ ఇచ్చారు. స్త్రీ శిశు సంక్షేమ శాఖ మంత్రి మాట్లాడుతూ అంగన్వాడీలకు న్యాయం చేస్తామన్నారు. ఐసిడిఎస్ లో స్వచ్ఛంద సంస్థలకు ఎందుకు ప్రవేశం కల్పిస్తున్నారని ఆర్.జె.డి. సూయజ్ ని ప్రశ్నించి, తక్షణం నిలుపుదల చేయాలని ఆదేశించారు. మంత్రులను కలిసిన వారిలో ఎం.వీరలక్ష్మి, కె.కృష్ణవేణి, ఎన్.చంద్రకళ, ఎస్.శాంతలక్ష్మి, ఎం.జయలక్ష్మి, శ్రీదేవి, నాగమణి, ఈశ్వరి, మానస తదితరులు ఉన్నారు.

✱

బిల్డ్ కర్మాగారం మూసివేత ?!

వరంగల్ జిల్లాలో భారీ పరిశ్రమగా వెలుగొందుతున్న కమలాపురం బిల్డ్ కర్మాగారం భవిష్యత్తు ప్రశ్నార్థకంగా మారింది. ఇక్కడ ఉత్పత్తి అయ్యే కలప గుజ్జును కొనుగోలు చేసే బిర్లా గ్రూప్ కు చెందిన గ్రాసిమ్ కంపెనీ కెనడాలో ఓ మిల్లును కొనుగోలు చేసుకొని సొంతంగా గుజ్జును ఉత్పత్తి చేసుకుంటోంది. దీంతో బిల్డ్ ఉత్పత్తుల కొనుగోళ్లు నిలిచిపోయాయి. దేశవ్యాప్తంగా చిన్న చిన్న కంపెనీలు ఉన్నప్పటికీ తక్కువ ధర చెల్లిస్తుండటంతో యాజమాన్యం సందిగ్ధంలో పడింది. మార్కెట్ లేకపోవడం, ఖర్చు పెరిగిపోతుండటంతో ఈ ఏడాది ఏప్రిల్ 3న ఉత్పత్తిని నిలిపి వేశారు. బిల్డ్ కర్మాగారాన్ని పునరుద్ధరించి కార్మికులను ఆదుకోవాలని కోరుతూ ఇటీవల కార్మిక సంఘాల నాయకులు ముఖ్యమంత్రితో పాటు ఆయా పార్టీల ముఖ్యనేతలకు, కార్మిక సంఘాలకు వినతిపత్రాలు సమర్పించారు. సానుకూలంగా

స్పందించిన సిఎం బిల్డ్ ను తెరిపించేందుకు ప్రభుత్వ పక్షాన చర్యలు తీసుకుంటామని హామీ ఇచ్చారు. బిల్డ్ ను సంరక్షిస్తామని హామీ ఇచ్చారు. దీంతో కార్మికుల్లో ఆశలు చిగురించాయి. కానీ, యాజమాన్యం ప్రభుత్వానికి లేఆఫ్ కోసం దరఖాస్తు చేసుకోవడం తో సర్వత్రా ఆందోళన చెందుతున్నారు. లే ఆఫ్ విషయం తెలుసుకున్న కార్మిక సంఘాల నాయకులు రాష్ట్ర హోంశాఖమంత్రి నాయని నర్సింహా రెడ్డిని కలిసి పరిస్థితిని వివరించారు. బిల్డ్ ను ప్రభుత్వ సమస్యగా భావించి కార్మికుల భవిష్యత్ కు భరోసా కల్పించాలని విజ్ఞప్తి చేశారు. కాగా, లే ఆఫ్ కు దరఖాస్తును పరిశీలించి స్పష్టమైన నిర్ణయం తీసుకోవడానికి కనీసం 2 నుండి 3 నెలల సమయం పడుతుంది. ఈ మధ్యలోనే ప్రభుత్వం ఫ్యాక్టరీని సంరక్షించేందుకు తగిన చర్యలు తీసుకోవాలి. ప్రభుత్వం కార్మికుల పక్షాన నిలుస్తుందో లేదో చూడాలి. కార్మికులకు అన్యాయం జరిగితే ఉద్యమానికి సిద్ధపడాలి.

✱

సామాన్య ప్రజలు బతికేదెట్లా ...?

కాంగ్రెస్, బిజెపి ఆర్థిక విధానాలు కార్పొరేట్లకు, పారిశ్రామిక రంగానికి మాత్రమే లాభం చేకూరుస్తున్నాయని, సామాన్య ప్రజలకు గానీ, వ్యవసాయ కార్మికులకు గానీ ఏ విధంగానూ ఉపయోగపడడం లేదని ఆలిండియా అగ్రికల్చర్ వర్కింగ్ యూనియన్ (ఎఐఎడబ్ల్యుయు) ప్రధాన కార్యదర్శి, మాజీ ఎంపి ఎ.విజయరాఘవన్ అన్నారు. కార్మిక - కర్షక మైత్రిని కాంక్షిస్తూ హైదరాబాద్ లోని సుందరయ్య విజ్ఞాన కేంద్రంలో సిఐటియు, వ్యవసాయ కార్మిక సంఘం ఆధ్వర్యంలో జూలై 16న రాష్ట్ర సదస్సు జరిగింది. ఈ సదస్సులో ఆయన మాట్లాడుతూ విదేశీ పెట్టుబడులను ఆహ్వానించడంతో ప్రభుత్వాదాయం ప్రయివేటు రంగానికి బదిలీ అవుతోందని అభిప్రాయపడ్డారు. దేశాన్ని మారుస్తారంటూ మీడియా విస్తృత ప్రచారం చేసి యువతను, ప్రజలను ఆకర్షించి మోడీ అధికారంలోకి రావడానికి దోహదపడిందన్నారు. కానీ తీరా అధికారంలోకి వచ్చాక సామాన్య ప్రజానీకానికి మొండి చెయ్యి చూపుతున్నారన్నారు. వ్యవసాయ రంగానికి ఎటువంటి ప్రోత్సాహం ఇవ్వడం లేదన్నారు. మోడీ కార్పొరేట్ శక్తులకు చేకూరుస్తున్న ప్రయోజనాలను మాత్రం మెజార్టీ మీడియా ఎత్తిచూపడం లేదని వాపోయారు.

కేంద్ర బడ్జెట్లో 30 శాతం నిధులను వ్యవసాయ రంగానికి, వ్యవసాయ కార్మికుల సంక్షేమానికి కేటాయించాలని డిమాండ్ చేశారు. కేంద్ర, రాష్ట్ర ప్రభుత్వాలు వ్యవసాయ రంగానికి ప్రాధాన్యతనివ్వాలని, నిధులు కేటాయించాలని అన్నారు. దేశ వ్యాప్తంగా వ్యవసాయ కూలీలు ఎదుర్కొంటున్న సమస్యలపై చర్చించడానికి 8వ జాతీయ మహాసభలను వరంగల్లో జూలై 30, 31, ఆగస్టు 1, 2 తేదీల్లో నిర్వహిస్తున్నామన్నారు. ఎంతో మంది వ్యవసాయ కూలీలు భూమి, ఉపాధి లేక సమాజంలో వివక్ష గురవుతున్నారని ఆవేదన వ్యక్తం చేశారు. ఎన్నికల సమయంలో అధికారమే లక్ష్యంగా రైతులకు రాయితీలు, హామీలు పెద్దఎత్తున ప్రకటించి ఎన్నికల తర్వాత అధికారంలోకి వచ్చిన

కార్మికుల మైత్రి సదస్సులో విజయ రాఘవన్

పార్టీలు అమలును మరిచాయని విమర్శించారు.

రుణ మాఫీ చేయడం, వృద్ధాప్య పింఛన్ రూ.1000/-లు పెంపు వంటి అంశాలపై విధానపరమైన నిర్ణయాల్లేవీ ఇప్పటివరకు తీసుకోకపోవడం శోచనీయమని తెలిపారు. ఈ అంశాలన్నింటిపై జాతీయ మహాసభల్లో సమగ్రంగా చర్చించి భవిష్యత్ కార్యాచరణను రూపొందిస్తామని పేర్కొన్నారు. జాతీయ మహాసభల నిర్వహణ అనంతరం రైతు, వ్యవసాయ కార్మికుల వ్యతిరేక విధానాలపై, ఎన్నికల హామీలను అమలు చేయాలని దేశవ్యాప్త ప్రచారం చేస్తామని తెలిపారు. 70 శాతం వ్యవసాయాధారిత రైతులుండే గ్రామీణ ప్రాంతాల అభివృద్ధికి కృషి చేయాలని కోరారు. కానీ కేంద్ర ప్రభుత్వం ప్రస్తుత బడ్జెట్ రైతులను మరింత దుర్భర పరిస్థితుల్లోకి నెట్టేసే విధంగా ఉందని తెలిపారు. వ్యవసాయ రంగంతో పాటు వ్యవసాయ కార్మికులు ఎదుర్కొంటున్న సమస్యలపై జాతీయ మహాసభలో చర్చించి ఫలో పార్లమెంటు కార్యక్రమానికి కర్తవ్యం తీసుకుంటామని పేర్కొన్నారు. అనంతరం సిఐటియు రాష్ట్ర అధ్యక్షులు ఎం.సాయిబాబు మాట్లాడుతూ... వ్యవసాయ కార్మిక మహాసభల్లో త్రిపుర ముఖ్యమంత్రి కూడా పాల్గొంటారని తెలిపారు. సభాధ్యక్షత వహించిన గ్రేటర్ హైదరాబాద్ కమిటీ అధ్యక్షులు ఎస్.నర్సింహా రెడ్డి మాట్లాడుతూ... ఈ మహాసభల్లో కార్మిక - కర్షక ఆవశ్యకతను తెలియజేయాల్సిన అవసరముందని, సభలకు కార్మికులంతా హాజరై విజయవంతం చేయాలని కోరారు. కార్మికులు తమ సూచనలు, సలహాలు ఇవ్వాలని, సమస్యలపై చర్చించి భవిష్యత్ ప్రణాళిక రూపొందిస్తారని అన్నారు. సదస్సులో సిఐటియు గ్రేటర్ హైదరాబాద్ కమిటీ ప్రధాన కార్యదర్శి జె.వెంకటేశ్ పాల్గొన్నారు. ఈ సమావేశంలో తెలంగాణ వ్యవసాయ కార్మిక సంఘం ప్రధాన కార్యదర్శి బి.వెంకట్ పాల్గొన్నారు.

చిత్తూరు జిల్లా గ్రామ పంచాయితీ యూనియన్ 3వ మహాసభ



చిత్తూరు జిల్లా గ్రామ పంచాయితీ ఎంప్లాయిస్ & వర్కర్స్ యూనియన్ 3వ మహాసభ జూలై 12న చిత్తూరులోని షాద్ఖానాలో జరిగింది. మహాసభలో యూనియన్ రాష్ట్ర ప్రధాన కార్యదర్శి ఆర్.వి. సుసింహారావు పాల్గొని ప్రసంగించారు. ఆయన మాట్లాడుతూ గ్రామ పంచాయితీ కార్మికులపైన నూతనంగా ఎన్నికైన ప్రజాప్రతినిధుల ఆగడాలు మితిమీరిపోతున్నాయని, వీరి ఆగడాలను వెంటనే ఆపకపోతే జిల్లా కలెక్టరేటును దిగ్బంధిస్తామని

హెచ్చరించారు. గతంలో సమ్మె సందర్భంగా యూనియన్తో రాష్ట్ర ప్రభుత్వం చేసుకున్న ఒప్పందాలను తక్షణం అమలు చేయాలని డిమాండ్ చేశారు. జిల్లాలో పనిచేస్తున్న వందలాది మంది వాటర్ మెన్లకు వేతనాలు చెల్లించటం లేదని స్థానిక డిపిఓ చొరవ చేసి సమ్మె సందర్భంగా వీరికి ఇస్తామన్న వేతనాన్ని చెల్లించాలని విజ్ఞప్తి చేశారు. ఈ మహాసభలో నూతన జిల్లా కమిటీని ఎన్నుకొన్నారు. జిల్లా గౌరవాధ్యక్షులు పి.చైతన్య, అధ్యక్షులు ఎం.నాగ భూషణం, ప్రధాన కార్యదర్శి డి.వెంకట్రామయ్య, కోశాధికారి బి.ఏసన్న, ఇంకా 14 మంది సహాయ కార్యదర్శులు, ఉపాధ్యక్షులు, కమిటీ సభ్యులను ఎన్నుకున్నారు.

ఈ కార్యక్రమంలో జిల్లా సిఐటియు కోశాధికారి బాల సుబ్రహ్మణ్యం, జగదీశ్వరయ్య, సురేంద్ర, తదితరులు హాజరైనారు.

అమెరికన్ టాక్సీ కంపెనీ దాష్టికం

అమెరికాపై యూరోపియన్ దేశాల టాక్సీ డ్రైవర్లు పెద్ద ఎత్తున నిరసన తెలుపుతున్నారు. సెల్ఫోన్ అప్లికేషన్ తమ జీవించే హక్కును కాలరాయడమే గాకుండా, తమపై ఆధారపడ్డ కుటుంబ సభ్యులను వీధులపాలు చేస్తుందని ఆరోపిస్తున్నారు. జూన్ 11న ఐరోపాలోని 28 దేశాలలో పెద్దఎత్తున సమ్మె చేసి ప్రజా జీవనాన్ని స్తంభింపచేశాయి. అమెరికాలోని ట్రాన్స్పోర్టుకు సంబంధించిన సాఫ్ట్వేర్ నెట్ వర్క్ కంపెనీ - ఉబర్ తాజాగా సెల్ఫోన్ వినియోగదారులకు అనువుగా ఒక మొబైల్ అప్లికేషన్ను ప్రవేశపెట్టింది. దీనిద్వారా ప్రయాణీకులు తమకు కావల్సిన ప్రయాణానికి టాక్సీలను బుక్ చేసుకోవచ్చు. వినియోగదారులు కొద్ది క్షణాల ముందు తమ ప్రయాణానికి టాక్సీ కావాలని ఈ అప్లికేషన్ను వినియోగించు కుంటే, వారికి తక్షణం టాక్సీ సేవలు అందుబాటులోకి వస్తాయి.

కాలిఫోర్నియాలోని శాన్ ఫ్రాన్సిస్కోలో 2009లో ఉబర్ కంపెనీ ఏర్పడింది. టాక్సీ డ్రైవర్లను, ప్రయాణీకులను అనుసంధానం చేస్తూ పలు సాఫ్ట్వేర్ నెట్వర్క్లను గతంలో ప్రవేశపెట్టిన అనుభవం ఈ సంస్థకు ఉంది. తాజాగా రూపొందించిన ఉబర్ ఆప్ ను విస్తృతంగా ప్రజలు వాడుకోవడంతో యూరోపియన్ దేశాలలో స్థానిక టాక్సీడ్రైవర్లు గిరాకీలు లేక ఇబ్బందులకు గురవుతున్నారని ఐరోపా దేశాల టాక్సీడ్రైవర్ల ప్రధాన ఆరోపణ. ప్రభుత్వాల నియమ, నిబంధనల మేరకు తాము టాక్సీలు నడుపుతున్నామని, తాజాగా ఉబర్ ఆప్ ను ఉపయోగిస్తున్న టాక్సీ మధ్యవర్తిత్వ బృందాలు ఈ నిబంధనలను పాటించడం లేదని, అయినా ప్రభుత్వాలు ప్రశ్నించడం లేదని, దీనివల్ల వారు త్వరగా, తక్కువ ధరకే ప్రయాణీకులకు సేవలు అందించగలుగుతున్నారని వాపోతున్నారు. ఫలితంగా వారితో తాము పోటీపడలేక పోతున్నామని ఆరోపిస్తున్నారు. వారిని కూడా ప్రభుత్వ నిబంధనల పరిధిలోకి తీసుకురావాలని ప్రజాపోరాటాలు నిర్వహిస్తున్నారు. కోర్టుల్లో వ్యాజ్యాలు వేసి న్యాయపోరాటానికి నాంది పలికారు. ఉబర్ ఆప్ ను ప్రజలు వినియోగించుకోవడాన్ని తాము తప్పు పట్టడం లేదని, కాని అందరికీ ఒకే రకమైన విధి, విధానాలను రూపొందించాలని డిమాండ్ చేస్తున్నారు.

ఐరోపాలోని రవాణా సమ్మెలలో ప్రస్తుత టాక్సీ సమ్మె అతిపెద్ద సమ్మెగా విశ్లేషకులు భావిస్తున్నారు. ఆందోళన జరపడంలో విభిన్న రీతులను డ్రైవర్లు అవలంబించారు. లండన్ ట్రాఫిల్గర్ స్క్వేర్ ను 15వేల మంది టాక్సీ డ్రైవర్లు నల్లకార్లతో దగ్బంధనం చేశారు. ప్రధాని కామెరాన్ నివాసం ఉండే డౌనింగ్ వీధిలో లోకల్ టాక్సీలు పెద్దగా హోరన్లు మోగిస్తూ కొన్ని గంటల పాటు తిరిగాయి. ప్యారిస్, జర్మనీ, స్పెయిన్ తదితర దేశాలలో టాక్సీల సమ్మె వల్ల రవాణా వ్యవస్థ స్తంభించిపోయింది.

ప్రభుత్వాలు ప్రజలకు తక్షణ ప్రత్యామ్నాయ రవాణాలను చూపలేక చేతులు ఎత్తేశాయి. ఉబర్ కంపెనీ వల్ల టాక్సీ డ్రైవర్లతో పాటు ఐరోపా ప్రభుత్వాలు ఆర్థికంగా నష్టపోతున్నాయి. ప్రభుత్వాలకు రావలసిన టాక్సీ పన్నులను ఉబర్ కంపెనీ చెల్లించడం లేదు. రూట్ పర్మిట్లు లేనిచోట ఉబర్ కంపెనీ టాక్సీలను నడపడంతో పాటు, విభిన్న ప్రయాణీకులను ఒకే టాక్సీలో షేర్ పద్ధతిలో తీసుకుపోవడం వల్ల కూడా ప్రభుత్వాలు పెద్దఎత్తున ఆదాయాలను నష్టపోతున్నాయి. ఉబర్ కంపెనీ వల్ల లక్షల సంఖ్యలో స్థానిక టాక్సీ డ్రైవర్లు రవాణా వ్యవస్థ నుండి దూరమవడంతో ఇది పెద్ద సామాజిక సంక్షోభంగా పరిణమించే అవకాశం ఉంది. ఐరోపా దేశాల్లో లైసెన్సులు పొందడం నుండి, టాక్సీలుగా కార్లను రిజిస్ట్రేషన్లు చేసుకోవడానికి, రూట్ పర్మిట్లకు ప్రభుత్వాలు ఎక్కువ పన్నులు వసూలు చేస్తున్నాయి. ఈ దోపిడీ పన్నుల విధానాన్ని సరళతరం చేయాలని వారు సుదీర్ఘకాలంగా పోరాటం చేస్తున్నా పాలకవర్గాలు పెడచెవిన పెట్టాయి. ఉబర్ కంపెనీ తాజా చర్య ఆవారిని మరింత సంక్షోభంలోకి నెట్టివేయడంతో విధిలేవని పరిస్థితుల్లో 28 దేశాల్లోని రవాణా వ్యవస్థను ఒక్కరోజు స్తంభింప చేసి తమ తడాఖాను చూపించారు. 7 సంవత్సరాల సుదీర్ఘ అనుభవం వున్నా టాక్సీలను తిప్పుకోవడానికి యూరప్ దేశాలు లైసెన్స్లు ఇవ్వడం లేదు. ఉబర్ కంపెనీ టాక్సీ డ్రైవర్లకు దీన్ని మినహాయింపు ఇవ్వడాన్ని వారు నిరసిస్తున్నారు.

ఉబర్ కంపెనీని ఐరోపా దేశాల పాలకవర్గాలు చూసీ చూడనట్లు పోవడం వెనుక బలమైన కారణాలే ఉన్నాయి. ఐరోపా దేశాలలో పెట్టుబడులు పెడుతున్న బడా కంపెనీలే ఉబర్ టెక్నాలజీస్ ఇంక్ సంస్థలోనూ పెట్టుబడులు పెట్టాయి. వాటిలో ఫజిలిటీ ఇన్వెస్ట్మెంట్స్, గోల్డ్మెన్ సాచ్, గూగుల్ సెలికాన్ లాంటి బడా కార్పొరేట్ సంస్థలున్నాయి. ఐరోపా దేశాల టాక్సీడ్రైవర్ల జీతాలను - తామే లాభాలుగా గడించేందుకు, వారిని వీధుల పాలు చేసే వేలకోట్ల మార్కెట్ ఉన్న ఐరోపా రవాణా వ్యవస్థపై పట్టు సాధించుకోవాలనే అమెరికా సామ్రాజ్యవాదుల ఎత్తుగడ ఇందులో లేకపోలేదు. ఇప్పటికే ఐరోపాను ఆర్థిక సంక్షోభంలోకి నెట్టిన అమెరికా, తాజాగా ఐరోపా ప్రజలకు పెద్దఎత్తున ఉపాధి నందిస్తున్న టాక్సీ రవాణా వ్యవస్థను ధ్వంసం చేయాలని ప్రయత్నిస్తోంది. 18 బిలియన్ డాలర్ల టర్నోవర్ ను ఉబర్ కంపెనీ అనతి కాలంలోనే సాధించడానికి ఇదే కారణం. బిగ్ ఐరోపా దేశాలైన ఆస్ట్రేలియా, జర్మనీ, ఇటలీ, స్పెయిన్, ఫ్రాన్స్ 8 లక్షల యూరోల ఆదాయాన్ని రవాణా వ్యవస్థ నుండి పొందుతున్నాయి. యూరో రవాణా వ్యవస్థలో పోటీతత్వాన్ని నింపడానికి, పౌరులకు నాణ్యమైన సేవలందించడానికే ఉబర్ కంపెనీ ప్రవేశపెట్టిన సాఫ్ట్వేర్ ను తాము ఆహ్వానిస్తున్నామని అమెరికా పేర్కొంటోంది.

చట్టబద్ధమైన లైసెన్సులు పొందకుండా ఉబర్ చేస్తున్న సేవలను సామాజిక సేవలుగా గుర్తించలేమని, వ్యాపారానికి సంబంధించిన విధి, విధానాలను తప్పకుండా ఉబర్ పాటించాలని, లైసెన్స్లు, పర్మిట్లు పొందకుండా వ్యాపారం చేయడం వల్ల ప్రభుత్వ ఆదాయానికి గండిపడుతూ, లక్షలాది టాక్సీడ్రైవర్ల జీవనోపాధిని ఇబ్బందుల్లోకి పడవేస్తోందని పలు దేశాల్లో స్థానిక కోర్టులు తీర్పులు ప్రకటించాయి. కాని వాటిని ప్రభుత్వాలు అమలు చేయడానికి ఉత్సాహం చూపించకపోవడంతో సమస్య మళ్ళీ మొదటికొస్తోంది. ఉబర్ కంపెనీ మొదట్లో సంవత్సర వర్గాలకు మాత్రమే సేవలందించేది. మెర్సిడెస్ బెంజ్, బిఎమ్డబ్ల్యు లాంటి వంటి విలాసవంతమైన కార్లను రవాణా కోసం కేటాయించేది. 2012 తర్వాత తమ మార్కెట్ విస్తృతిని పెంచుకుంటూ మధ్య, దిగువ మధ్యతరగతి వినియోగదారులను టార్గెట్ చేసుకుంది. 2014 ఏప్రిల్ 30 న న్యూ సౌత్ వేల్స్, ఆస్ట్రేలియా ఉబర్ కంపెనీ టాక్సీ సేవలపై కొరడా ఝుళిపించింది. ప్రయాణీకుల రవాణా చట్టం, రోడ్డు, మారిటైమ్ సర్వీస్ చట్టాలకు వ్యతిరేకంగా ఉబర్ నడుచుకుంటోందని నోటీసులు జారీ చేసింది. ఉబర్ కంపెనీ వల్ల ప్రభుత్వం 1,723 డాలర్లు నష్టపోయిందని, ఆ సొమ్మును వెంటనే చెల్లించాలని డిమాండ్ నోటీసు పంపింది. 2012లో కేనడా ప్రభుత్వం 25 స్థానిక మున్సిపల్ లైసెన్స్ల చట్టాలను ఉబర్ ఉల్లంఘించిందని, గంటకు 75 డాలర్లను నుండి అక్రమంగా వసూలు చేస్తూ, మున్సిపాలిటీల ఆదాయానికి గండికొట్టిందని తాఖీదును అందజేసింది.

ఉబర్ కంపెనీ పుట్టిలైన అమెరికాలోని శానిఫ్రాన్సిస్కోలోను దానికి చుక్కెదురైంది. 2011లోనే స్థానిక మున్సిపల్ అధారిటీ ఏజెన్సీ, ఉబర్ కాబ్ కంపెనీకి నోటీసులు అందించి, 20,000 డాలర్ల నష్టపరిహారాన్ని జరిమానాగా విధించింది. 2012లో ఆ జరిమానాను ఉబర్ చెల్లిస్తూ నూతన ఒప్పందం చేసుకుంది. 2013న కాలిఫోర్నియాలో ఉబర్ కంపెనీ అక్రమ సేవలకు చట్టబద్ధత కల్పించే చర్యలు ప్రారంభమయ్యాయి. దీన్ని స్థానిక టాక్సీ డ్రైవర్ల సంఘం నిరసిస్తూ, ఆందోళనలు జరిపింది. రూల్స్కు విరుద్ధంగా గంటకు 11 కి.మీ. ఎక్కువ స్పీడుతో టాక్సీలను నడపడాన్ని, దూరాన్ని బట్టి కాకుండా, కాలాన్ని బట్టి ధరను

నిర్ణయించడాన్ని, చలికాలాల్లో ప్రయాణానికి రెట్టింపు ధరలను వసూలు చేయడాన్ని సవాలు చేస్తూ పలు కేసులు వివిధ దేశాల్లోని కోర్టుల్లో నడుస్తున్నాయి. 70 సంవత్సరాలుగా వున్న సంప్రదాయక టాక్సీ సర్వీసులను రద్దు చేసే విధంగా 2014 జనవరి మొదటి వారంలో వివిధ దేశాలలో ప్రయాణానికి 7 రెట్లు ఎక్కువగా ఉబర్ కంపెనీ వసూలు చేసిందని, విదేశీ ప్రయాణీకులకు స్థానిక టాక్సీ రేట్లు తెలియకపోవడం వల్ల ఉబర్ ఉచ్చులో పడుతున్నారని ఐరోపాలోని స్థానిక మీడియా కథనాలను ప్రసారం చేసింది.

బ్రెస్సెల్లో ఉబర్ కంపెనీ సేవలను ప్రభుత్వం నిషేధించింది. స్పెయిన్ కూడా తాత్కాలికంగా ఉబర్ను నిషేధించింది. కానీ యూరోపియన్ యూనియన్ ఉబర్ సేవలను కొనసాగించడం వల్ల టాక్సీ డ్రైవర్లు తీవ్ర అసంతృప్తితో ఉన్నారు. ఉబర్ తాజాగా పారిస్ నుండి బెర్లిన్కు తమ వాడుక వినియోగదారులకు ఉచిత ట్రిప్లను అందిస్తోంది. ఐరోపా దేశాల్లో చాలా చోట్ల కిలోమీటర్ల కొద్దీ సబ్వేలున్నాయి. పారిస్ నుండి సీయన్ నదిగుండా వెళ్లే సబ్వేస్లో టాక్సీలు కంప్యూటర్ ద్వారా నడుస్తాయి. వీటికి డ్రైవర్లు అవసరం లేదు. దీన్ని స్థానిక టాక్సీ డ్రైవర్లు వ్యతిరేకిస్తున్నారు. కంప్యూటర్ ఫెయిల్ అయిన పక్షంలో కస్టమర్లు చనిపోతే ఎవరు బాధ్యత వహించాలని ప్రశ్నిస్తున్నారు. లండన్, పారిస్, న్యూయార్క్ నగరాల్లో ఉబర్ కొత్త ఆప్షను తయారు చేసి అంతర్జాతీయ ఎయిర్లైన్స్ కంపెనీలతో అనుసంధానం చేసుకుంది. అందువల్ల విదేశీయులు ఈ నగరాలకు వస్తున్నప్పుడు వారికి స్థానిక గృహ యజమానులు తమ ఇంటిలో పెయింగ్ గెస్ట్గానైనా లేదా కొద్దిపాటి అద్దెతో రూమును ఏర్పాటు చేయవచ్చు. ఇది స్థానిక మధ్యతరగతి గృహస్థులను ఆకర్షించింది. కాని ఆన్లైన్ ఎయిర్ టికెట్లు బుకింగ్ ద్వారా అమెరికాలోని రవాణా ఏజెంట్లు లక్షా 24 వేల నుండి 64 వేలకు పడిపోయారు. ఈ విధ్వంసంపై పోరాడుతున్న ఆందోళనాకారులను ప్రభుత్వం - నూతన సాంకేతికతతో కూడిన అభివృద్ధి మీకు అవసరం లేదా అని ప్రశ్నిస్తోంది. ఐరోపా దేశాల్లోని సుమారు 10 లక్షల మంది స్థానిక టాక్సీ డ్రైవర్లు తమ స్వయం ఉపాధిని దెబ్బతీసే ఈ విధ్వంసకర అభివృద్ధి తమకు అవసరం లేదని తెగేసి చెప్తున్నారు.

✱ ✱ ✱ - "సూర్య" సౌజన్యంతో

వి.ఆర్.ఏ. ల సమస్యల పరిష్కారానికై వినతి



వి.ఆర్.ఏలకు జూన్ నెల వేతనం వెంటనే ఇవ్వాలని, గతంలో ఇచ్చిన విధంగా 1వ తేదీకల్లా వేతనాలు ఇచ్చే విధంగా చర్యలు తీసుకోవాలని, 4వ తరగతి ఉద్యోగులుగా గుర్తించాలని కోరుతూ వి.ఆర్.ఏ. ల నెల్లూరు జిల్లా కమిటీ ఆధ్వర్యంలో నెల్లూరు కలెక్టర్ కార్యాలయంలో ఏ.ఓ. ని కలిసి వినతిపత్రం ఇచ్చారు.

ఏ.ఓ. ని కలిసిన వారిలో ఎస్.రామయ్య, జి.వి.కృష్ణయ్య, పి.రామయ్య, రమణయ్య తదితరులు వున్నారు.

GOVERNMENT OF TELANGANA

MUNICIPAL ADMINISTRATION & URBAN DEVELOPMENT (D2) DEPARTMENT

Memo No.288/D2/2014

Dated: 22-07-2014

Sub: MA & UD – State Municipal Employees & Workers Unions – Demanding to solve their unsettled problems and requested to implement increase wages in additionality – Reg.

- Ref: 1. Memo No. 2795/G2/2013 dated 22-2-2014.
2. From the Commissioner, GHMC Lr.No.2795/AC (H&S)/GHMC/ 2014 dated 11-6-2014.
3. Representation from Sri Paladugu Bhaskar, General Secretary, Telangana Municipal Workers & Employees Union dated 01-07-2014.
4. From the C&DMA Lr.Roc.No.16238/2010/M3 Dt.03-07-2014.

In the reference 1st cited, Government have enhanced the wages of outsourcing Sanitary workers in GHMC / Corporations / Municipalities / Nagarapanchayats.

2. In the reference 2nd cited, the Commissioner, GHMC has stated that the other workers are feeling disparity/ discouragement on them and union members are also repeatedly requesting to implement the additionality wages to other workers also. He has therefore requested the Government to examine the issue on priority basis and issue appropriate orders in the matter.

3. In the reference 3rd cited, the General Secretary, TMW&E Union in his representation dated 2-7-2014 has stated that the Government have issued orders in the reference 1st cited agreeing the additionality in respect of outsourcing sanitary workers of GHMC only. Now the General Secretary, TMW & E Union has requested the Government to implement the above orders to several categories viz., Computer Operators, Drivers, FSA, Engineering, Road Inspectors, Bill Collectors, Bill Collector Assistants, Jawans, Maistries, Lineman, Electrician and Gardeners as agreed by the then Government.

4. In the reference 4th cited, the Commissioner & Director of Municipal Administration Hyderabad, has requested the Government on the applicability of the Government Memo. 1st cited, to the skilled and un-skilled outsourcing workers working in the ULBS.

5. Government after careful examination of the matter, hereby consider for enhancement of wages on par with sanitary workers, for other workers also working on outsourcing basis in GHMC and ULBs as detailed below:

Sl. No.	Category of Workers	Existing basic pay	Enhanced basic pay
I	Greater Hyderabad Municipal Corporation		
	1. Sanitary Field Assistant	6700	8500
	2. Entomology Field Worker	6700	8500
	3. Entomology Superior Field Worker	6900	8763
	4. Entomology Field Assistant (EFA)	7700	9779
	5. Transport Drivers	8000	10160
	6. Transport Workers	6700	8500
	7. Veterinary Workers	6700	8500
	8. Parks	6700	8500
	9. Housekeeping	6700	8500
II	Non Public Health Contract workers working in other Municipal Corporations/ Municipalities	6700	8300
III	Contract workers working in Nagara Panchayats	6700	7300

6. The additionality is an advance to be regulated when general orders are issued. The GHMC/Urban Local Bodies have to meet the additional funds from their own budget and will not come under Government for any financial support.

7. The Commissioner GHMC / Commissioner & Director of Municipal Administration Hyderabad, shall take necessary action in the matter accordingly.

8. This order issues with the concurrence of Finance (HRM-II) Department vide their U.O. No. 00792/15/A2/HRM.II/2014 dated 14-7-2014 & 19-7-2014.

Dr.SK.JOSHI
PRINCIPAL SECRETARY TO GOVERNMENT

To
The Commissioner, GHMC, Hyderabad.
The Commissioner & Director of Municipal Administration, Telangana, Hyderabad.
The Director of Treasuries & Accounts, Telangana, Hyderabad
The Director of State Audit, Telangana, Hyderabad.
All the DTOs in the State.

Copy to:

The Finance (HRM-II) Department
P.S. to Prl. Secretary to Government
SF/SC

//FORWARDED BY ORDER//

SECTION OFFICER.

భద్రత లేని ఉద్యోగం - ఎం.ఎం.టి.ఎస్ రైల్వే టి.టి.ఈ



ఇటీవల రైల్వేలో టికెట్లు తనిఖీ చేసే టి.టి.ఈ లపై దాడులు పెరుగుతున్నాయి. ముఖ్యంగా మహిళా టి.టి.ఈ లపై వరుస దాడులు జరుగుతున్నాయి. ఇది ఆందోళన కలిగించే అంశం. టార్గెట్ల కోసం అధికారుల ఒత్తిళ్లు ఒకవైపు, టికెట్ చూపమన్నందుకు ప్రయాణీకుల చేతుల్లో దెబ్బలు మరోవైపు - ఇదీ ఎం.ఎం.టి.ఎస్ రైల్వేలో టి.టి.ఈ ల పరిస్థితి. ఈ నేపథ్యంలోనే హైదరాబాద్లోని ఎం.ఎం.టి.ఎస్ రైల్వేలో వారం వ్యవధిలోనే గీత, కౌసల్య అనే మహిళా టి.టి.ఈ లపై దాడులు జరిగాయి. వీరిలో గీత కోలుకోగా, కౌసల్య పరిస్థితి ప్రమాదకరంగా వుంది.

కుటుంబానికి ఆసరాగా, తమ జీవితాలకు భరోసాగా ఉంటుందని నేడు స్త్రీలు తరతమ బేధాలు లేకుండా అన్నిరంగాలలో ప్రవేశిస్తున్నారు. అవకాశాలను అందిపుచ్చుకుంటూ ముందుకు సాగుతున్నారు. ఈ క్రమంలో అనేక సవాళ్ళను కూడా ఎదుర్కొంటున్నారు. ఒకే సమయంలో ఉద్యోగ భద్రత, ప్రాణ రక్షణ రెండింటిపై జరుగుతున్న దాడులతో అప్రమత్తంగా ఉంటూ, దినదినగండంగా విధి నిర్వహణను కొనసాగిస్తున్నారు. దానికి ఒక ఉదాహరణే రైల్వే రంగంలో మహిళా ఉద్యోగులపై జరుగుతున్న అరాచకాలు.

2014-15 రైల్వే బడ్జెట్లో 15% రవాణా ఛార్జీలను పెంచి కేంద్ర ప్రభుత్వం ప్రజలపై తీరని భారం మోపింది. ప్రయాణీకుల సౌకర్యాల మెరుగుదల కోసమే ఈ నిర్ణయం తీసుకున్నామని, ఉద్యోగుల భద్రతకు తగు స్థానం కల్పిస్తామని వాగ్దానం చేసి నెలలైనా గడవకముందే అనేక దుస్సంఘటనలు ఈ కాలంలో చోటుచేసుకున్నాయి. రాబడిపై ఉన్న శ్రద్ధ ఉద్యోగులను నియమించటంలో గాని, వారికి తగు రక్షణ కల్పించటంలో గాని కనపడటం లేదు.

ముఖ్యంగా హైదరాబాద్, సికింద్రాబాద్ జంటనగరాలలోని ఎంఎంటిఎస్ రైల్వేలో టికెట్లేని ప్రయాణీకుల సంఖ్య పెరుగుతోంది. దీనిని నిరోధించటానికి టి.టి.ఈ లు, టి.సి. లసంఖ్య పెంచాల్సింది పోయి జరిమానాల రూపంలో వారికి టార్గెట్లు కేటాయిస్తున్నారు. టికెట్ లేని ప్రయాణీకుల నుండి నెలకు లక్షన్నర రూపాయలను జరిమానాగా వసూలు చేయాలని టార్గెట్లు ఇవ్వడంతో టి.టి.ఈ, టి.టి.ఐ. లు తీవ్ర ఒత్తిడికి లోనవు తున్నారు. సికింద్రాబాద్ డివిజన్లో మొత్తం 532 మంది టి.టి.ఈ లకు గాను ప్రస్తుతం 382 మంది మాత్రమే


ఉన్నారు. వారిలో 63 మంది మహిళా సిబ్బంది. ఒక్కొక్క టి.టి.ఈ 2, 3 బోగీలు తనిఖీ చేయాల్సి ఉండగా, ప్రస్తుతం 5, 6 బోగీలు తనిఖీ చేయాల్సి వస్తున్నది. ఒక్కొక్కరే తనిఖీలకు వెళ్తుండటంతో ఆకతాయిలు రెచ్చిపోతున్నారు.

రైల్వే ప్రొటెక్షన్ ఫోర్స్ (ఆర్.పి.ఎఫ్) సిబ్బంది కొరత తీవ్రంగా ఉన్నది. 4వేల మంది సిబ్బంది ఉండాల్సిన చోట 800 మంది మాత్రమే ఉన్నారు. దీనివలన ఒక ఎంఎంటిఎస్ రైలుకి, ఒక్క కానిస్టేబుల్ని మాత్రమే నియమిస్తున్నారు. నలుగురు డిఎస్పి లకు గాను ముగ్గురు ఉన్నారు. అదే విధంగా 12 మంది ఇన్స్పెక్టర్లకు గాను 9 మంది, 18 మంది ఎస్సైలకు గాను 5 మంది, 200 మంది కానిస్టేబుళ్ళకు గాను 80 మంది ఉన్నారు. మహిళా ఎస్సైలైతే కేటాయించిన ఇద్దర్నీ కూడా ఇంకా నియమించలేదు. ఇటువంటి పరిస్థితుల్లో మహిళా టి.టి.ఈ లపై జరుగుతున్న దాడులను ఎదుర్కోవటానికి ప్రభుత్వం వద్ద ఎలాంటి పథకం లేదు.

ఇటీవల సాధారణ రైల్వేలో వరుసగా జరుగుతున్న దోపిడీలకు, రైల్వేలైన్ క్రాసింగ్ ప్రమాదాలకు కూడా ఇదే కారణం. సరిపోయినంత సిబ్బందిని నియమించకుండా ఈ చర్యలను ఎదుర్కోవడం సాధ్యంకాదు. పెద్దల సంక్షేమం కోసం క్షణాల మీద నిర్ణయాలు తీసుకునే కేంద్ర, రాష్ట్ర ప్రభుత్వాలు ఉద్యోగులు, ముఖ్యంగా మహిళా ఉద్యోగుల రక్షణ కోసం కనీస ఫిర్పాట్లు చేయలేకపోవడం వారి ఉద్యోగ వ్యతిరేక విధానాలకు నిదర్శనం. ఇన్ని సంఘటనల అనంతరం ఇప్పటికైనా తగు చర్యలు తీసుకోకుంటే ఉద్యోగులకు ఉద్యమాలే శరణ్యం.

❖ ❖ ❖

- పద్మ శ్రీ



నిజాయితీ


షావుకారు రామయ్య చాలా ధనవంతుడు. అతని వంటి నిండా హారాలు, కాళ్ళకు కడియాల వంటివి ఎన్నో ఉంటాయి. ఓసారి పనిమీద పట్నం వెళ్లిన రామయ్య తిరిగి గ్రామానికి బయల్దేరేటప్పటికి చీకటి పడింది. ఆ దారిలో దొంగలు ఎక్కువ. అందుకే రామయ్య ఎక్కిన గుర్రం బండి వాడు భయం భయంగా బండిని నడుపు తున్నాడు. అంతలో ఓ దొంగల ముఠా వారిపై దాడి చేసింది. అదే దారిలో వెళ్తున్న నారాయణకు 'దొంగ దొంగ' అన్న అరుపులు వినిపించాయి. నారాయణ అరుపులు వినిపించిన వైపుకు వెళ్లి తన దగ్గరున్న కర్రతో దొంగలను కొట్టసాగాడు. ఆ దెబ్బలు తట్టుకోలేని దొంగలు అక్కడి నుండి పారిపోయారు. తనను కాపాడిన నారాయణను రామయ్య పనిలో పెట్టుకున్నాడు.

రామయ్య దగ్గర పనిచేసే మిగిలిన పనివాళ్ళలా నారాయణ యజమాని ఇంట్లో ఉండేవాడు కాదు. పనంతా అయిపోయాక రాత్రికి అక్కడికి కాస్త దూరంలో ఉన్న తన గుడిసెకు వెళ్లి పొద్దునే వచ్చేవాడు.

నారాయణ అలా వేరుగా ఉండడం మిగతా పనివాళ్ళకు అనుమానం కలిగించింది. ఇంట్లోని వస్తువులు దొంగిలించి అక్కడేమైనా దాచుకుంటున్నాడేమోనని తమ యజమాని రామయ్యకు చెప్పారు వాళ్ళు.

'ప్రాణాలకు తెగించి నన్ను కాపాడాడు. మీకు అతని మీద సందేహం వచ్చింది కాబట్టి అతని గుడిసెకు వెళ్లి చూద్దాం' అని చెప్పాడు రామయ్య. ఆ రాత్రి నారాయణ నిద్ర పోతున్నప్పుడు అందరూ నారాయణ గుడిసెకు వెళ్ళి ఇంట్లో ప్రతి అంగుళం వెతికారు. కానీ ఒక్క విలువైన వస్తువూ కలిపించలేదు. రామయ్య నారాయణను నిద్రలేపి తాము వచ్చిన విషయం చెప్పాడు.

అప్పుడు 'అయ్యా నేనుభోజనం, నిద్ర అన్నీ మీ భవనంలోనే చేస్తుంటే నాకు సుఖాలు అలవాటైపోతాయి. అలా కాకుండా ఉండాలనే రోజూ పని పూర్తికాగానే నా గుడిసెకు వస్తున్నాను' అని చెప్పాడు నారాయణ. మిగతా పని వారంతా సిగ్గుతో అక్కడి నుండి బయటకు వచ్చారు. ✽



తడి చంపిన పులి

(గత సంచిక తరువాయి)

తన దోపిడీ దౌర్జన్యాలను సహించని జనం ఏనాడో ఓనాడు తనపై పగ తీర్చుకుంటారనే భయంతోనే గూండాలకు ఈ నాల్గు రూపాయలైనా జీతంగా ఇచ్చేది?

దొరవారు - బయటివారు అతిథ్యం ఇచ్చినా - తిరస్కరిస్తారు. ఏ పుట్టలో ఏ పాముందో? ఎవడికెరుక! ఎప్పుడూ తన వెంట తన నమ్మకమైన వంట మనిషి వుండాలిందే. వాడు వండిందే తప్ప మరొకరు పెద్దే తినడం కానీ, మరొకరి అతిథ్యం కానీ, స్వీకరించే సమస్యే వుత్పన్నం కాదు. మంచినిరైనా అంతే. గొంతెండిపోయే స్థితి వచ్చినా - ఒకరు ఇచ్చిన మంచినిరు ముట్టరు గాక ముట్టరు. తన ప్రాణం ఎడ ఎంత ప్రేమ! తన చావును పూహించడానికే భయపడ్తాడు. ఇతరుల ప్రాణాలు, మమకారాలు తన లాంటివి కావా? ఏమో? అవి తన లాంటివి ఎలా అవుతాయి? తను దేశముఖ్ దొర!!

నైజాం రాజ్యంలో ముస్లిము నవాబుల ఆధిపత్యం కనుక - తనూ వారి లాంటి వైభవాన్నే అనుభవిస్తున్నారు. కనుక, వారి వేషభాషలనే అనుకరిస్తాడు. నెత్తిపైన రూమీటోపి, వంటికి షెర్వానీ, కాలికి ఛుడీదార్ పైజామా, బూట్లు ఇలా ఇక వీరి భాష అంతా ఉర్దూలోనే. తెలుగు భాషను మాట్లాడలేదనలేము కానీ, అధికార భాషకాదు గదా! అందుకని ఉత్తర ప్రత్యుత్తరాలన్నీ ఉర్దూ భాషలోనే. కొత్తగా చూసే వారికీ, గతంలో చూసిన వారికీ దొరవారు నవాబులా దర్పంగా కనిపిస్తారు. అలా కనిపించడమే వారికి ఆనందం.

విసునూరు దొరగారు తన బంగ్లా చుట్టూ 100 ఎకరాల తోట వేయించాడు. తోటలో అనేక రకాల పండ్ల చెట్లు నాటించాడు. తోటలో పండిన పండ్లకాక హైదరాబాద్ నుండి కూడా తెప్పిస్తాడు. హోదేదార్లకు తనకు అవసరమైన వారికే సుమా! బుట్టల్లో పెట్టి పంపిస్తాడు. ఈ తోటలు వేయించడానికి ఎంతమంది పేదల బూములు కలుపుకున్నాడో లెఖేలేదు.

తోటకు తన భూమి సరియైంది కాదని ఉద్యానవన శాఖ వారు చెప్పడంతో తన భూమి పక్కనున్న ఓ గొల్ల కుటుంబం భూమి కలుపుకున్నాడు. ఇదేందని అతను గొడవపడితే - నీ పక్కనున్న భూమి ఎవడిదన్నాడు. అది ఓ బ్రాహ్మడిదని చెప్పడంతో అందులో దున్నుకో పో అని గద్దించాడు. గొల్లవారు అదే పని చేశారు - బ్రాహ్మడొచ్చి గొడవ పడ్డంతో వాడి మీద సంచారానికి పోయినప్పుడు దేన్నో గుంజాడని ఓ తప్పుడు కేసు పోలీసు ద్వారా బనాయించి - వారెంటు ఇప్పించాడు. దానితో బ్రాహ్మడు

గుడిపూడి సుబ్బారావు

తలకొట్టుకున్నాడు. ఏడ్చాడు, మొత్తుకొన్నాడు. తనేపాపం ఎరుగనన్నాడు. గ్రామస్థుల ఎదుట బ్రాహ్మడి పరువు తీశాడు. అలా బ్రాహ్మడి భూమంతా తనే ఖబ్బా చేసేశాడు. ఇలా బలవంతంగా కలుపుకున్న భూముల యజమానులు నోరు మూసుకుని వూరుకొనక ఏం చేస్తారు? ఎవరూ చూడకుండా - చప్పుడు వినపడకుండా పళ్లు నూరుకుంటారు పేదలు పాపం!

దొరవారి నెల ఖర్చు అక్షరాలా పదివేల రూపాయలు. ఈ డబ్బంతా తన దర్జాకు తగినట్లుగా వుండడానికే! కాకులను కొట్టి గద్దలకు వేసినట్లుగా డబ్బంతా అధికార్లకు, వందల రూపాయలు తినిపించేవారు. తన మనుగడకు ఇది అత్యవసరం! ఆనాడు కలెక్టర్లు కానీ, ఎస్.పి. లు కానీ, అందరూ 'రాజా సాహెబ్' అనే పిలిచేవారు - ఎంతో ఆప్యాయంగా!

విసునూరులో పోలీసు స్టేషన్ దొర వారి రక్షణకు మాత్రమే వున్నట్లుగా వుండేది. రాజావారేం చేసినా తల్లి జానకమ్మ తోడ్పాటు పుష్కలంగా వుంది. తనాండింది ఆట - పాడింది పాటగా చెల్లుబాటవు తుంది. ప్రజల నోళ్లు కుట్టేసినట్లుగా వుండిపోయాయి.

ఆనాడు - దొరవారు ఆడవాళ్లు కూలికివస్తే నాల్గు పైసలు ఇచ్చేవాడు. ఈ నాల్గు పైసలకోసం పాపమా ఆడవాళ్లు తెల్లవారు ఝామున్నే లేచి బువ్వ వొండుకొని మరీ బయలుదేరేవారు. రెండు ఝాములకు బువ్వలకు లేస్తే, గుమస్తాలు ఇంత సేపా తిండి తినేదని బూతులు కూసేవారు. చంటిపిల్లలకు పాలు ఇవ్వడానికి పోవడానికి వీలేకుండా కసిరింపులు.

దొరతల్లి దగ్గర 20 మంది జీతగాళ్ళుండేవారు. వీరి నెల జీతం రెండు కుంచాల జొన్నలు, 24 గంటలు పని. ఏ క్షణమైనా పిలిస్తే హాజరుగా వుండాలి. దొరవారి దగ్గర 20 బరెలున్నాయి. వీటి పాలు పితికి వెన్న - నెయ్యి తీసి అమ్మి తల్లికి సొమ్ము వప్పజెప్పాలి. పాడిలేని వారి నుండి తవుడు, జొన్నపొట్టు తీసుకుని నీళ్ల 'చల్ల' పోసేది. 20 ఎకరాల నుండి 400 ఎకరాలు సంపాదించింది కదా! ఇందులో 100 ఎకరాల భూమి పశువుల బీడుకుగాను వదిలేసింది. ఈ బీడుభూమిలో ఎవరి గొడ్డైనా జారి పడినా - ఇహ వాడికుందే శిక్ష, దెబ్బలు, దెబ్బల్తోపాటు జరిమానా!

వీరి జీతగాండ్లకు తోడు మరో 10, 15 మంది వెట్టి అరకలు కట్టి పొలం దున్ని పెట్టేవారు. ఊరందరి పొలాలకంటే ముందే వీరి ఎనభై ఎకరాల పొలం నాటుపడేది. ఇదంతా కడవెండిలో దొరవారి తల్లి పెత్తనంలోనే జరిగేది. పేద రైతులు తమ పెంట గడ్డలను దొరవారికి ఉచితంగానే తోలిపెట్టాలి. ఎవరూ ప్రతిఫలం అడుగకూడదు. పండిన 200 పుట్ల ధాన్యాన్ని గరిసెల్లో

పోయించేది. రేటు వచ్చినప్పుడు అమ్మించి డబ్బు దొరవారికి పంపేది. దొరను కాదని మరోరైతు పెంట కొనుక్కోడానికి వీలేదు.

పై సంపాదనకు తోడు రోజూ రెండు మూడు వందల రూపాయలు జరిమానాను వసూలు చేయకపోతే దొరవారి తల్లికి నిద్ర పట్టేది కాదు.

విసునూరు గ్రామ పట్టణం, పట్టణం అయినా, దొరవారిని, దొరవారి తల్లి ఆజ్ఞలకు లోబడి పని చేయాల్సిందే!

సూర్యాపేట వెళ్లాలన్నా, హైదరాబాద్ వెళ్లాలన్నా -12 మైళ్లు వేళ్లల్ని వుంటుంది. అందుకని, ప్రజల డబ్బుతో ఓ కారు కొన్నారు. అందుకనే తనకారునే 'సీతారామపురం'లో పెట్టుకొంటూ వుండేవారు. ఈ పన్నెండు మైళ్లు 'కచ్చడం బండి'పై వెళ్లేవారు. ఆ కచ్చడంలో నవారుతో అల్లిన మంచం, ఆ పక్క యీ పక్క మెత్తటి దిండ్లు, కచ్చడం ముందు ఓ చాకలి పరిగెత్తుతూనే వుండాలి. ఓ మనిషి బండి ముందు వురకకపోతే ఎడ్లకు హుషారు ఎలా వస్తుంది? అటు బండి ముందు పరుగెత్తుతున్నవాడు వురకలేక - గస పెట్టడం - ఇటు మైసూరు ఎడ్లకు కట్టిన మువ్వలు గణగణమని మోగడం దొరవారి చెవులకు శ్రావ్యంగా వినిపించేవి. అప్పుడు దొరవారి ప్రాణానికి హాయి. ఇంతేకాదు, బండి వెనుక కత్తులు, కటార్లతో గుండా సైన్యం పహారా కాస్తూ పరుగెత్తుతూ వుండేది. కచ్చడం బండి పరుగును బట్టి - మువ్వల చప్పుడును బట్టి పేద ప్రజలు వెడుతున్న బండెవరిదో తెలుసుకోగలిగేవారు. దాన్ని బట్టి వారి చేష్టలుండేవి.

బండి ముందు చాకలివారు 7 మైళ్లస్పీడులో పరిగెత్తకపోతే కొరడాతో చాకలివాడి వీపు చమ్మలేచిపోయేది. కచ్చడం బండికి ఆ పక్క ఈ పక్క దొరవారికి బరాబరులు చెప్పేవారూ - హంగుదారులూ, చోపుదారులూ వుండేవారు. దొరవారు ప్రయాణం సాగినంతసేపూ గుండా సైన్యం వేయి కళ్లతో పహారా ఇస్తుండేది.

దొరవారు వూరికి బయలుదేరడానికి ఒక పూట ముందు మాదిగవాండ్లు సామాన్లు మోస్తూ - చాకలివాండ్లు తిను బండారాలు - పచ్చళ్ళు మోస్తూ కడవెండికీ, విసునూరుకు మోసుకుపోవాల్సి వచ్చేది.

గొల్లవాళ్లు, కురుమోళ్లు, ఒక్కొక్క మందకు, ఒక గొట్టె పిల్లనో, మేకపిల్లనో ఏడాదికోసారి గడ్డికి పంపించాల్సి వచ్చేది. ఇలా సంవత్సరానికి 1500 గొర్రు జీవాలు గడ్డికి తోలిపెట్టేవాళ్ళు.

దొరవారి ఇంట్లో శుభకార్యాలకు, అపర కార్యాలకు ఇచ్చేది అదనం.

పద్మశాలీలు ఇంటికొక కోడిపిల్లతో పాటు దసరా పండుగకు గుడ్డలు నేసి యిస్తుండేవాళ్ళు. ఇది నేమాను. ఇదొక వతను వారికి పాపం! దొరవారి భార్య చనిపోయినప్పుడు "బూడిదపట్టికి" కులాల వారీగా - పెద్ద మొత్తాలు వసూలు చేసి రాజావారి దయాదాక్షిణ్యాల నిమిత్తం వారి దయగల చూపుల నిమిత్తం పంపుతుండే ఆచారం

గూడా వుంది.

దొరవారికి మంచి ఎద్దులు కావాలనుకోండి! వారేం కష్టపడరు? సంతకు పోరు. వూళ్లు తిరగరు! గుండా సైన్యం అంతా బయలుదేరి వూళ్లో వున్న రైతులందరి దొడ్లకు పోయేవాళ్ళు. అక్కడ వారికి నదురుగా కనిపించిన కోడెనల్లా పట్టుకుని వచ్చి దొర గడ్డిలో కట్టివేసేవారు. దొరవారు తిని, చాయ్ తాగి గుమస్తాలు, మిగతా తైనాతీలు అందరూ వెంటరాగా తన సైనికులు తోలుకుని వచ్చిన గిత్తలలో నుండి తనకు నచ్చిన వాటిని ఏరుకునేవాడు. వారెంత దయగల వారో! వారి చూపు బడితే వదిలేవారు కాదు. బజారు ధరలో సగం మాత్రమే చెల్లించి తమ కొట్టంలో కట్టేసుకునే వారు.

పాపం! దొరవారికి సంపాదన సరిపోక కల్లు మామ్లా, సారా మామ్లా కూడా తనే తీసుకునేవాడు. తన వాళ్ల పేరుతో కల్లు మామ్లా, సారమామ్లా హర్రాజులో, నెలకింత రేటుకని తీసుకుని పాపం - గొండ్ల వాళ్లకు ఎంతో దయతో ఇచ్చేవాడు - తన వాళ్ళ నిమిత్తం మంచిచెట్లను మాత్రం వుంచుకుని - కడవెండి ఒక్క గ్రామంలోనే ప్రతి సాలుకు 3, 4 వేల రూపాయల ఆదాయం వుండేది. కల్లుమీద సర్కారుకు చెల్లించాల్సిన శిస్తు వెయ్యి రూపాయలు సుమారుగా వుంటుంది. ఆ రోజుల్లో 20 సేర్ల కల్లుకుండ ఒక్క రూపాయికో రూపాయిన్నరకో పోసేవారు. నిప్పులాంటి కల్లు. ఈ పరిస్థితులలో గొండ్లవారు శిస్తులు కట్టలేక పుస్తే, పోగు అమ్ముకుని దొరవారికి శిస్తు కట్టవలసి వచ్చేది.

మరికొంతమంది పేద కూలీలు వున్న ఎకరం, అరుకరం భూమి అమ్మి శిస్తు కట్టవలసి వచ్చేది.

దొరవారి పెత్తనం తన ఆస్తిపాస్తులున్న అరవై వూళ్లమీద అప్రతిహతంగా సాగింది. అక్కడి నుండి కూడా బాగానే డబ్బు వచ్చేది. దొరవారు ఏ పనిచేసినా ఏది ముట్టుకున్నా బంగారమే!

ఆ రోజుల్లో నూటికి రెండు రూపాయల వడ్డీ వుండేది. డబ్బు దొరవారి దగ్గర తీసుకుని చెల్లించలేక పోయినవారు తమ ఇల్లు తాకట్టు పెట్టో, అమ్మో, లేక భూమినమ్మో అప్పు తీర్చేవారు. లేకపోతే భూమినే దొరవారి భూమిలో కలిపేవారు.

ఈ దొర బాధలు పళ్లేకనే - చాలామంది తురక మతంలోకి మారిపోయారు. ఇలానైనా వెట్టిబారి నుండి బయట పడవచ్చని పాపమానాడు మాదిగలు భావించారు. ఇలా చేరిన వారిలో హరిజనులే ఎక్కువమంది. వీరితో పాటే తొట్టతొలుత నిజాం సర్కారు తుపాకి గుండుకు బలైన దొడ్డి కొమురయ్య అన్న కూడా తురకమతంలో చేరిపోయాడు. దొర పెట్టే బాధలు పళ్లేక. ఇక తనను దొర ఏం చేస్తాడని అనుకొని వుంటాడు. జనం, మతం మారడం దొరవారికి నచ్చలేదు. దాంతో దొరవారు రెచ్చిపోయారు. మతం మారిన వాళ్లకు ఎవరి నుండి సహాయం అందకుండా కట్టుదిట్టం చేశాడు.

(ఇంకావుంది)



కా॥ అల్లూరి సత్యనారాయణ

- చైతన్య ప్రసాద్

స॥ కార్మిక యోధుడు మన 'అల్లూరు' కార్యదక్షతను చూడు
కష్టజీవుల హక్కుల కోసం - కదం తొక్కినాడు నాడు
కార్మికవర్గ పక్షపాతిగా - దోపిడీదారులకు దడపుట్టించి
ఎర్రజెండాపట్టి నడిచాడు -
ప్రజల గుండెల్లోని నిలిచాడు !!

॥కార్మిక॥

చ॥ విద్యార్థి సంఘం పెట్టి - ఉద్యమాల ఉరికాడు
'క్విట్ ఇండియా' అంటూరాసి-జట్టుగా ఎదురు తిరిగాడు
కమ్యూనిస్టు పార్టీ - కార్యకర్త అయ్యి
ఉద్యమపోరుకు - ఊపిరి అయ్యాడు!

॥కార్మిక॥

చ॥ భూస్వాములింట పుట్టినా - భేషజాల నొదిలాడు
(తన) భూమినంతా తెగనమ్మి - పార్టీకి అందించాడు

సుందరయ్యతోడు - రామంకు జోడు

పశ్చిమగోదారి - పార్టీ నిర్మించాడు !

॥కార్మిక॥

చ॥ రైసుమిల్లు, జూట్ మిల్లులా - దోపిడీనెదిరించ నిలిచి
అసంఘటిత రంగ కార్మికుల - హక్కుల సాధించనెంచి
కార్మికవర్గాన్ని - కూడగట్టి నిలిపి
కడదాక నికరంగా - నిలిచి పోరాడాడు

॥కార్మిక॥

చ॥ ఆశయాల కోసం నిలిచి - ఆదర్శాలతో బతికి
అంకితభావం కలిగి - అందరి మన్నన పొందాడు
'అల్లూరు' స్ఫూర్తితో - అడుగు ముందుకేసి
ఉద్యమాలబాట - ఉత్తేజమోదాము!!

॥కార్మిక॥

* * *

స్ట్రైప్ ఆఫ్

- అరుణ్ సాగర్

వాడికి కొన్ని పూలమొగ్గల్ని చూపించండి.
లేత పరిమళాల్ని- లేలేత చిరునవ్వుల్ని
మృత్యువులోనూ వాడని మెరుపుల కన్నుల్ని
నుతిమెత్తని అరచేతుల్ని
వాడికి పాలబుగ్గల్ని పరిచయం చేయండిరా !

రక్తపు మబ్బులు కమ్మిన ఆకాశం
మోర్జారు తప్పు మొక్కలు మెలవని నేల
పేలిపోయిన పసిగుడ్డు తల !

రుధిరం పారే సరిహద్దు కందకాలు
కంకాళాలను పేర్చి కట్టిన గోడలు
యుద్ధక్షేత్రంలో రాలిన పసినేత్రాలు !!

వాడికి తల్లుల్ని చూపించండి - వాడికి తండ్రుల్ని చూపించండి
తల్లుల పొట్టలను - తండ్రుల ఛాతీలను
రక్తపు ముద్దలైన ముద్దుల పెదవులనూ
వాడికి ప్రేమగా ముద్దాడడం నేర్పండిరా !

వాడికి కొన్ని పూలమొగ్గల్ని చూపించండి
కనీసం వాడు తన ఇంటి వాకిట

అమ్మతో నాన్నతో అర్ధాంగితో కన్నబిడ్డతో
ముచ్చటగా తీసుకున్న
అపురూప ఛాయా చిత్రాన్నయినా చూపించండిరా
మెత్తటి స్పర్శతో ఒక కరచాలనం చేయించండి !


చాలా వయోలెంట్గా ఉన్నాడు
వాడికి చల్లని నీడనిచ్చే ఇంటిని పరిచయం చేయండి
కనీసం కనీసం కనీసం
వాడికి గతాన్ని గుర్తు చేయండి
షిండ్లర్స్ లిస్ట్ నీ కాన్సంట్రేషన్ క్యాంపుల్నీ
రక్తాన్నద్దుకున్న గులాబీ చెక్కిళ్లనూ
యుద్ధంలో విచ్చిన్నమైన తల్లులూ బిడ్డలనూ
జాడ తెలియకుండా పోయిన తండ్రులూ కొడుకులనూ
పాఠం నేర్పని పరమ కిరాతకుడికి గుర్తుచేయండిరా!

ఈ ఉన్నాదికీ వాడి బాబుకీ - వెన్నులో గన్నుమొనదించి
గతాన్ని గుర్తు చేయండిరా బాబూ
తాటతీసి జాతి బలుపు తోలు తీయండి -స్ట్రైప్ హిమ్ ఆఫ్!

(గాజా స్ట్రైప్ లో పసిపిల్లలపై చరిత్ర ఎరుగని హేయమైన హింసకు
పాల్పడుతున్న ఇజ్రాయేల్ మూకలకు నిరసనగా)

దళితుల ఆలయ ప్రవేశానికి 75 ఏళ్లు

అది 1939 జూలై 8. బ్రిటీష్ ఇండియాలోని మద్రాసు ప్రెసిడెన్సీలో అత్యంత అణిచివేతకు గురైన వర్గాలైన దళితులు, నాడార్లు మదురైలోని ప్రముఖ పుణ్యక్షేత్రమైన మీనాక్షి సుందరేశ్వరార్ ఆలయంలోకి ప్రవేశించారు. దేశంలో అంటరాని తనంపై సాగుతున్న పోరాటంలో విజయం సాధించి చరిత్రకు 75 ఏళ్లు పూర్తయ్యాయి. ఆధునిక హిందూవాదం, భారత రాజకీయాల్లో ఇదొక విప్లవాత్మక ఘనటగా తరచూ ప్రశంసినంతా ఉంటారు. ఈ ఘటన యొక్క ప్రాముఖ్యతను ప్రముఖంగా ప్రస్తావిస్తూ హరిజన్ పత్రికలో మహాత్మాగాంధీ అదే ఏడాది జూలై 22న ఈ విధంగా పేర్కొన్నారు. ట్రావన్కూర్లోని ఆలయాల్లోకి



దళితుల ప్రవేశానికి వీలుకల్పిస్తూ అప్పటికి అమల్లో ఉన్న నిషేధాన్ని ఎత్తివేస్తూ నాటి సంస్థానాధీశులు తీసుకున్న నిర్ణయాని కన్నా మదురై ఆలయంలోకి దళితులు ప్రవేశించడం గొప్ప సంఘటన అని పేర్కొన్నారు. ట్రావన్కూర్ సంస్థానాధీశులు ఆలయాలను ఇలా తెరవడం ఖచ్చితంగా గొప్ప చర్య. అందులో ఎలాంటి సందేహం లేదు. అయితే అది మహారాజుల విశేషాధికారం. కానీ ఇక్కడ మదురై ఆలయం దళితులకు ద్వారాలు తెరవడం అనేది అంతకంటే గొప్ప పని అని వ్యాఖ్యానించారు. ఈ చర్యలో ప్రజా సంకల్పం, వారి అభీష్టం కనిపిస్తున్నాయని గాంధీజీ వివరించారు.

1932లో, గాంధీజీ, డాక్టర్ అంబేద్కర్లు పూణే చట్టంపై సంతకాలు చేశారు. ఆ ఒప్పందం ప్రకారం, దేశవ్యాప్తంగా దళితుల హక్కుల కోసం సమావేశాలు, బహిరంగ సభలు నిర్వహించవచ్చు. అదే సమయంలో, ట్రావన్కూర్ రాజు కూడా అస్పృశ్యతను రద్దు చేయాలని భావించారు. 1935 నవంబరు 12 నుంచి ప్రతి దళితుడూ తన రాజ్యం పరిధిలోని అన్ని హిందూ దేవాలయాల్లోకి ప్రవేశించవచ్చని ప్రకటించారు. దీంతో, ఎలాంటి భయాందోళనలు లేకుండా దళితులు ఆలయాల్లోకి ప్రవేశించి దైవ దర్శనం చేసుకోసాగారు. ట్రావన్కూర్లో అస్పృశ్యతను రద్దు చేశారని వార్తలు విన్నంతనే ప్రముఖ గాంధేయవాది, మదురై కాంగ్రెస్ నేత వైద్యనాథ్ అయ్యర్ చాలా సంతోషించారు. అప్పుడు ఆయన మదురైలోని హరిజన్ సేవక్ సంఘ్ అధ్యక్షుడిగా ఉన్నారు. కాంగ్రెస్ సోషలిస్టుల మద్దతుతో తమిళనాడు వ్యాప్తంగా అన్ని దేవాలయాల్లో ప్రవేశానికి పెద్దఎత్తున అనేక బహిరంగ సభలు, సమావేశాలు నిర్వహించడం ప్రారంభించారు. వైద్యనాథ్ అయ్యర్తో పాటు ఎంఎన్ఆర్ సుబ్బరామన్, డాక్టర్ జి.రామచంద్రన్, సోమసుందర భారతి, మనక్కల్ పట్టాభిరామయ్యన్, చోళవందన్ చిన్నస్వామి పిళ్ళై, మత్తపరారి వెంకటరామ అయ్యర్ ప్రభువులు ఈ సభల్లో పాల్గొన్నారు. మదురైలో ఆలయ ప్రవేశ ఉద్యమంలో వారు చాలా కష్టపడి పనిచేశారు.

అదే సమయంలో, కమ్యూనిస్టు పార్టీపై నిషేధం విధించబడింది. కమ్యూనిస్టులు కాంగ్రెస్ సోషలిస్టులుగా పని చేయసాగారు. పశంపన్ ముత్తురామలింగ తేవార్, మాయాండి భారతిలతో సహా అనేక మంది కాంగ్రెస్ సోషలిస్టులు అస్పృశ్యతకు వ్యతిరేకంగా జరిగిన ప్రచారంలో చేతులు కలిపారు. మాయాండి భారతి వయస్సు ఇప్పుడు 98 సంవత్సరాలు. ఆయన ప్రముఖ కమ్యూనిస్టు, స్వాతంత్ర్య సమరయోధుడు. మదురైలో నివసిస్తున్నారు. ఆనాడు మీనాక్షి దేవాలయంలోకి ప్రవేశించడానికి జరిపిన పోరాటాలు, ఆందోళనలను ఆయన గుర్తు చేసుకున్నారు.

1939 జూన్లో మదురైలో ఆలయ ప్రవేశ సమావేశం జరుగుతోంది. వైద్యనాథ్ అయ్యర్ మాట్లాడుతూ, ఆలయంలోకి కచ్చితంగా హరిజనులు ప్రవేశించి తీరతారని ప్రకటించారు. ఆ తర్వాత, నెల రోజుల పాటు మదురైలో ఆలయాల్లో ప్రవేశం కోరుతూ ఒకవైపు, వ్యతిరేకిస్తూ మరోవైపు సమావేశాలు జరిగాయి. ఈ సంస్కరణకు మద్దతుగా మీనాక్షి అమ్మన్ ఆలయ ట్రస్టు సభ్యులు, చైర్మన్ ఆర్ఎస్ నాయుడులు మద్దతిచ్చారు. హిందువులు మాత్రం తీవ్రంగా వ్యతిరేకించారు. ఆలయాల్లో ప్రవేశించకుండా అడ్డుకోవడానికి కూడా సాహసించారు. ఆ సమయంలో, పశంపన్ ముత్తురామలింగ తేవార్ ఒక హెచ్చరిక చేశారు. 'నేను మీనాక్షి ఆలయం ప్రవేశ మార్గం వద్ద ఉంటాను. ఆలయంలోకి దళితులు రాకుండా ఎవరైతే అడ్డుకుంటారో వారిని రమ్మనండి, నన్ను కలవమనండి. నేను వారికి సమాధానం చెబుతాను' అని అన్నారు. ఆ ప్రకటన తర్వాత హిందువులు కాస్త వెనుకంజ వేశారు. దాని తర్వాత, 1939 జూలై 8న ఆ చారిత్రక సంఘటన జరిగింది. ఆ రోజున వైద్యనాథ్ అయ్యర్ మీనాక్షి అమ్మన్ ఆలయానికి కొంతమంది దళితులతోనూ, ఇతర కులాల వారితోనూ కలిసి వెళ్ళారు. ఆలయ ప్రవేశ మార్గం వద్ద వారికి ఆర్ఎస్ నాయుడు స్వాగతం పలికారు. ఆలయంలోని ప్రధాన దేవతను అర్చించేందుకు అక్కడ అన్ని ఏర్పాట్లను ఆయన చేశారు. దీని

తర్వాత, దళితుల ఆలయ ప్రవేశం విజయవంతంగా పూర్తయిందని ప్రకటించారు.

ఆనాటి సంఘటనలో మదురై అమెరికన్ కాలేజీ విద్యార్థి నేత ఎన్.శంకరయ్య ఇతర విద్యార్థులతో కలిసి ఆలయం ద్వారం ఎదురుగా నిలబడి దళితులను అభినందించారు. ఆ సామాజిక విప్లవ చర్యను వారుకనులారా వీక్షించారు. దానితో స్ఫూర్తి పొందారు. తర్వాత ఎన్.శంకరయ్య కమ్యూనిస్టు పార్టీలో గొప్ప నేతగా ఆవిర్భవించారు. సిపిఐ(ఎం) లివింగ్ లెజెండ్ ఆయన. హరిజనులు ఆలయంలోకి ప్రవేశించారన్న వార్త విన్నంతనే బ్రాహ్మణ వర్గం నటేశా అయ్యర్ నేతృత్వంలో సమావేశమై వైద్యనాథ్ అయ్యర్, వారి కుటుంబం ఇక ఎంత మాత్రమూ బ్రాహ్మణ సమాజంలో భాగంగా ఉండబోరని ప్రకటించారు. పైగా ఆలయంలో ఇక మీనాక్షి అమ్మవారు ఉండదని కూడా నటేశా అయ్యర్ వ్యాఖ్యానించారు. తన ఇంటి ఎదురుగానే మీనాక్షి అమ్మవారి విగ్రహాన్ని స్థాపించి పూజలు చేశారు.

అప్పుడు తమిళనాడు ముఖ్యమంత్రి రాజాజీ. ఆలయ ప్రవేశ ఉద్యమం సమాజంలో విప్లవం సృష్టించగలదని ఆయన భావించారు. 1939 సెప్టెంబరులో ఆలయ ప్రవేశంపై బిల్లును అసెంబ్లీలో ప్రవేశపెట్టి ఆమోదించారు. ధాంతో అది చట్టంగా రూపుదాల్చింది. మీనాక్షి అమ్మన్ ఆలయం తర్వాత, అజగర్ ఆలయం, తిరుపారణకుండ్రం, తిరువరనగమ్, పరూని,

శ్రీవిల్లిపుత్తూర్, ఇలా తమిళనాడులోని అన్ని ప్రముఖ ఆలయాల్లో ఆ ఏడాది డిసెంబరులోగానే దళితుల ఆలయ ప్రవేశాలు జరిగాయి. తమిళనాడులో అస్పృశ్యతను రద్దు చేయడంలో అత్యంత గొప్ప సంస్కరణ ఉద్యమాల్లో ఒకటిగా మదురై మీనాక్షి ఆలయం ప్రవేశ ఉద్యమం పరిగణించబడింది. ఇప్పటికి 75 ఏళ్ళు గడిచాయి. కానీ వాస్తవం ఎలా ఉందంటే రాష్ట్రంలోని అనేక ప్రాంతాల్లో ముఖ్యంగా గ్రామాల్లో ఆలయ ప్రవేశాన్ని దళితులకు నిరాకరించడం కొనసాగుతూనే ఉందని సిపిఐ(ఎం) తమిళనాడు రాష్ట్ర కార్యదర్శి జి.రామకృష్ణన్ పేర్కొన్నారు.

దళితుల హక్కుల నిరాకరణలో ద్రవిడ పార్టీలు చాలా పెద్ద పాత్ర పోషిస్తున్నాయని అన్నారు. పెరియార్ ఇవి రామస్వామి మృతి తర్వాత రాష్ట్రాన్ని క్రమం తప్పకుండా పాలించిన ద్రవిడ పార్టీలు దళితుల నమన్యలు, వారి ప్రయోజనాలను పట్టించుకోవడంలో విఫలమయ్యాయన్నారు. దళిత కార్యకర్తలపై అగ్రవర్ణాల కులాలు ఆధిపత్యం వహిస్తున్నాయని ఆయన పేర్కొన్నారు. అస్పృశ్యతకు వ్యతిరేకంగా సాగిన సుదీర్ఘ పోరాటంలో అగ్ర భాగాన ఉన్నది వామపక్షాలు. ముఖ్యంగా భారత కమ్యూనిస్టు పార్టీ (మార్క్సిస్టు)నే అని ఆయన నొక్కి చెప్పారు.

- ఎస్.పి. రాజేంద్రన్

వినిమయ ధరల సూచిక


(బేస్ 2001 = 100)

సెంటర్ సీరిస్	మార్చి	ఏప్రిల్	మే
హైదరాబాద్	211	215	215
గుంటూరు	244	246	247
విశాఖపట్నం	241	241	244
వరంగల్	250	251	254
విజయవాడ	236	236	238
గోదావరి ఖని	255	258	262
రాష్ట్ర సీరిస్			
విజయనగరం	260	259	261
రాజమండ్రి	259	260	262
జగ్గయ్యపేట	253	255	258
తిరుపతి	242	243	245
కొత్తగూడెం	254	255	258
నిజామాబాద్	255	256	259
ఆలిండియా	239	242	244
ఏ.పి.	243	244	246

లింకింగ్ ఫ్యాక్టర్	1971=100	1960=100	1982=100
ఆల్ ఇండియా	-	4.93	4.63
హైదరాబాద్	-	5.23	4.79
గుంటూరు	-	5.60	4.57
విశాఖపట్నం	2.48	1.87	4.64
రాజమండ్రి	2.55	1.81	4.26
వరంగల్	2.36	1.90	4.75
ఎన్ఎస్బి కాంప్లెక్స్	-	1.89	4.21
గోదావరిఖని (ఎవజిపి)	2.49	-	4.45
విజయవాడ	-	-	4.28
విజయనగరం	-	-	3.93
కొత్తగూడెం	-	-	4.58
నిజామాబాద్	2.52	-	-

పాలస్తీనా పసికందులను నలిపేస్తున్న ఇజ్రాయీల్

ఇజ్రాయీల్ వాకేట్ల దెబ్బలకు పాలస్తీనా పసిపాపలు పట్టల్లా రాలిపోతున్నారు. ఇప్పటికే సుమారు 700 మందికి పైగా పిల్లలు రాకెట్ లాంచర్ల దాడికి, తుపాకి తూటాలకు మరణించినట్లుగా లెక్కలు చెబుతున్నాయి. ఇంకా లెక్కకు అందనివి ఎన్నో? చివరికి పాఠశాల భవనాలను కూడా ఇజ్రాయీల్ సైన్యం మోర్టార్లతో పేల్చివేస్తున్నది. ఇది అత్యంత దుర్మార్గం. పాలస్తీనా భవిష్యత్ తరాన్ని లేకుండా చేయాలనే దుర్బుద్ధితోనే ఇజ్రాయీల్ ఇంత దాష్టికానికి పాల్పడుతున్నది. ఏ పాపం ఎరుగని పసిపాపలను చంపకూడదనే ఇంగితం కూడా లేకుండా ఇజ్రాయీల్ చేస్తున్న దుర్మార్గపు దాడులను అంతర్జాతీయ సమాజం తీవ్రంగా ఖండిస్తున్నది. కాని అమెరికా బరితెగించి ఇజ్రాయీల్ కు వంతు పాడుతున్నది. ప్రజాస్వామ్యం గురించి, మానవ హక్కుల గురించి ప్రపంచ దేశాలకు సుద్దులు చెప్పే అమెరికా పసివారిని చంపు తుంటే నోరు మెదపడం లేదు.



ఐక్యరాజ్య సమితి చేష్టలుడిగి చూస్తున్నది. చివరికి ఐక్యరాజ్య సమితి నిర్వహిస్తున్న శరణార్థి శిబిరాలపై కూడా ఇజ్రాయీల్ రాకెట్ దాడులు చేస్తున్నది. అంటే ఐక్యరాజ్య సమితికి ఇజ్రాయీల్ ఇస్తున్న విలువ ఏ పాటిదో అర్థం అవుతున్నది. పెద్దన్న అమెరికా తన పంచన ఉండగా ఐక్యరాజ్యసమితి ఏమి చేయలేదనేది ఇజ్రాయీల్ కు బాగా తెలుసు.

ఐక్యరాజ్య సమితి అధ్యక్షుడు దాడులను ఖండించినప్పటికీ

ఐక్య రాజ్యసమితి శిబిరాలపై 5సార్లు ఇజ్రాయీల్ దాడి చేసింది. అంతర్జాతీయ న్యాయసూత్రాలను ఉల్లంఘించింది. ఐక్యరాజ్య సమితి శరణార్థి శిబిరాలలో 2,20,000మంది తలదాచుకుంటున్నారు. రోజురోజుకు మృతులు, శరణార్థులు పెరిగి పోతున్నారు. జూలై 8న మొదలైన ఈ దాడికి ఎప్పుడు తెరపడుతుందో, పాలస్తీనాలో ప్రహిస్తున్న రక్తం ఎప్పుడు ఆగిపోతుందో తెలియని స్థితి.

పాలస్తీనా ఓ కన్నీటి గాధ, దశాబ్దాల వ్యధ. తమ భూభాగం లోనే తాము శరణార్థులుగా జీవించాల్సిన దుస్థితి. పాలస్తీనా విమోచన కోసం అనేక సంవత్సరాలుగా పోరాటాలు సాగుతున్నాయి. అయినా నేటికి పూర్తి స్థాయిలో స్వతంత్ర పాలస్తీనా దేశంగా అవతరించ లేకపోతున్నది. దీనికి కారకులు ఎవరు. పాలస్తీనా దుఃఖానికి కారణం ఏమిటి? ఎన్నాళ్ళీ గాయం? ఎప్పుడు మాను తుంది? అన్నీ ప్రశ్నలే జవాబులులేని ప్రశ్నలు.

అరేబియన్ నైట్స్

కథలలో ఒంటే - టెంట్ అనే కథ ఉంటుంది. అది పాలస్తీనాకు సరిగా సరిపోతుంది. ఎడారిలో టెంట్ యజమాని ఒంటే తల దాచుకోవడానికి టెంట్ క్రింద అవకాశం ఇస్తాడు. ఒంటే క్రమంగా టెంట్ అంతా ఆక్రమించి యజమానిని బయటికి తోసేసి వానలో తడిసిపోయేలా చేస్తుంది. నేడు పాలస్తీనా పరిస్థితి అదే. హిట్లర్ జర్మనీలో యూదులపై సాగించిన దుర్మార్గపు దాడి అందరికీ తెలిసిందే. యావత్ ప్రపంచం హిట్లర్ ను అనప్యించుకొని యూదులకు అండగా నిలబడ్డారు. యూదుల ఊచకోతను ఆ రోజుల్లో తీవ్రంగా ఖండించారు. యూదుల పట్ల సానుభూతి కనబరిచారు. ఆ సమయంలో యూదులకు ఒక ప్రత్యేక దేశం ఉంటే బాగుండు అనే ఆలోచనతో అప్పటి బ్రిటీష్ సామ్రాజ్యవాదులు, అమెరికా సామ్రాజ్యవాదులు కలిసి పాలస్తీనాలో కొంతభాగంలో 1947 ఇజ్రాయేల్ అనే ఒక చిన్న దేశాన్ని యూదుల కోసం ఏర్పాటు చేశారు. అప్పటి నుండి పాలస్తీనా కష్టాలు మొదలయ్యాయి. అరబ్బు దేశాలను తన చెప్పు చేతుల్లో ఉంచుకోవడానికి అమెరికా సామ్రాజ్యవాదులు ఇజ్రాయేల్ ను అన్ని రకాలుగా పెంచి పోషించారు. ఇప్పటి వరకు

కుచించుకుపోయిన పాలస్తీనా భూభాగం



ఇజ్రాయేల్ తన చుట్టూ ఉన్న దేశాలతో యుద్ధం చేసింది. బలహీనమైన పాలస్తీనాను పూర్తిగా కభళించింది. ఒంటె టెంట్‌ను ఆక్రమించినట్లు పాలస్తీనా భూభాగాన్ని పూర్తిగా ఆక్రమించింది. పాలస్తీనీయులను నిలువనీడలేని స్థితికి దిగజార్చింది. పాలస్తీనా ప్రామాణ్యవాదుల కుట్రలో బలైంది. పాలస్తీనా పౌరుల స్వాతంత్ర్యం కోసం యాసిర్ అరాపత్ తీవ్రమైన ఉద్యమం నడిపారు. తరువాత కాలంలో హమాస్ పుట్టుకొచ్చింది. నేడు రెండు పార్టీలు కలిసి ప్రభుత్వాన్ని ఏర్పాటు చేసుకొని పాలన సాగిస్తున్నాయి. హమాస్ అధికారాన్ని పంచుకోవడాన్ని ఇజ్రాయేల్ జీర్ణించుకోలేక పోతున్నది. ఏ చిన్నసాకు దొరికినా దాడికి పాల్పడుతున్నది. ఇజ్రాయేల్ సూల్ పిల్లలు కిడ్నాప్ అయ్యారనే నెపంతో ఈ దఫా దాడులను ప్రారంభించి వందలాది పసి మొగ్గలను బలితీసుకున్నది. ఇజ్రాయేల్ తన గతాన్ని విస్మరించింది. హిట్లరు లాంటి దుర్మార్గుడు, జాత్యాహంకార పాలకుని పాలనబడి అనుభవించిన హింసను అది గుర్తు చేసుకోవాలి. శాంతి సామరస్యం ద్వారా సమస్య పరిష్కరించుకోవాలి.

ఇజ్రాయేల్ దాడులను ఖండించడానికి మన దేశ పాలకులకు నోరురావడం లేదు. గొంతు పెగలడం లేదు. అమెరికా, ఇజ్రాయేల్ తో దోస్తీ చేసుకోవాలనుకుంటున్న పాలకులకు దాడులు ఖండించే ఆలోచన ఎందుకుంటుంది.

గత అనేక దశాబ్దాలుగా మనం పాలస్తీనా విమోచన ఉద్యమాన్నీ సమర్థిస్తూ వస్తున్నాము. కాని బిజెపి పాలకులు ఇజ్రాయేల్ పక్షం వహిస్తున్నారు. ప్రజాస్వామిక హక్కులను కాలరాస్తున్న ఇజ్రాయేల్ పాలకులతో మన పాలకులు దోస్తీని దేశ ప్రజలంతా ఖండించాలి. పాలస్తీనాపై ఇజ్రాయేల్ అమానుష దాడిని ఖండించడం ద్వారా హింసావాద, మానవ హక్కుల, ప్రజాస్వామ్య హక్కులను కాలరాసే వారి పట్ల అప్రమత్తంగా వుండాలి. పాలస్తీనాపై ఇజ్రాయేల్ హేయమైన దాడిని ఖండించడంతో పాటు కాల్పులు విరమణ పాటించి శాంతి చర్యలు జరిపేలా ఐక్యరాజ్య సమితిపై ఒత్తిడి తీసుకురావడానికి భారత్ కృషి చేయాలి.

✱ ✱ ✱

- హరుజ్

ఉపాధి హామీ చట్టం అమలు చేయాలి - ఫీల్డ్ అసిస్టెంట్లకు ఉద్యోగ భద్రత కల్పించాలి



ఉపాధి హామీపై కేంద్ర, రాష్ట్ర ప్రభుత్వాల స్థాయిల్లో జరుగుతున్న చర్చలు తీవ్ర ఆందోళనలు కలిగిస్తున్నాయి. యంత్రాలతో పని చేయించి 60 శాతం నిధులను ఖర్చు చేయాలనే ఆలోచన చట్ట స్ఫూర్తినే నీరుగార్చే ప్రయత్నం. ఉపాధి హామీకి ప్రారంభం నుండి ముఖ్యపాత్ర పోషిస్తున్న ఫీల్డ్ అసిస్టెంట్లను తొలగించాలని రాష్ట్ర ప్రభుత్వం నిర్ణయం తీసుకున్నట్లు తెలుస్తుంది. ఆంధ్రప్రదేశ్ లో 80 లక్షల కూలి కుటుంబాలకు, మరో 20వేల మంది నిరుద్యోగులకు ఉపాధి చూపించిన గ్రామీణ ఉపాధి హామీ చట్టాన్ని కేంద్ర, రాష్ట్ర ప్రభుత్వాలు సమర్థవంతంగా అమలు చేయాలని, చట్టబద్ధంగా ఎన్నికైన 12,996 మంది ఫీల్డ్ అసిస్టెంట్లను తొలగించరాదని జూలై 19న హైదరాబాద్ లో జరిగిన రౌండ్ టేబుల్ సమావేశం డిమాండ్ చేసింది.

సమావేశం క్రింది తీర్మానాన్ని ఆమోదించింది. చట్టం ప్రారంభంలో ఉపాధిని గ్రామీణ ప్రాంతాలలో అమలు చేయడానికి ప్రతి పంచాయితీకి ఒకరిని క్షేత్రస్థాయి సహాయకులుగా (ఫీల్డ్ అసిస్టెంట్లను) ప్రభుత్వం ఎంపిక చేసింది. ఆ రోజుల్లో వీరికి అన్ని రకాల పరీక్షలు పెట్టింది. ప్రభుత్వ పద్ధతిలో రిజర్వేషన్ల ద్వారా ఎంపిక చేశారు. వీరిలో 80 శాతం మంది ఎస్సీ, ఎస్టీ,

రౌండ్ టేబుల్ సమావేశంలో తీర్మానం

బీసి లకు చెందిన కూలీ కుటుంబాల నుంచి వచ్చిన వారే ఉన్నారు. ప్రస్తుత ప్రభుత్వం రాజకీయ దురుద్దేశ్యంతో వీరంతా సక్రమంగా పని చేయడం లేదని అవినీతిపరులనే ముద్రవేసి దఫదఫాలుగా తొలగించే ప్రయత్నం చేస్తుంది. దీనిని వ్యతిరేకించాలని సమావేశం కోరుతున్నది. స్వాతంత్ర్యానంతరం గ్రామీణ పేదలకు వచ్చిన అతికొద్ది చట్టాలలో ఉపాధి హామీ ఒకటి. ఈ చట్టం బాగా అమలు జరిగిన చోట పేదల జీవితాలలో కొంత మార్పువచ్చింది. వ్యవసాయానికి అనుసంధానం పేరుతో సంపన్న వర్గాలకు కట్టబెట్టే ప్రయత్నం జరుగుతుంది. ఈ సంవత్సరం ఏప్రిల్ 1 నుండి రోజు వేతనం రూ.169/-లు ఇవ్వాలని కేంద్రం జి.ఓ. ఇచ్చినా నేటికి మన రాష్ట్రంలో అమలు చేయలేదు. దీని వలన మన రాష్ట్రంలో 118కోట్లు పేదలు నష్టపోయారు. సుప్రీంకోర్టు ఆయా రాష్ట్ర ప్రభుత్వాల కనీస వేతనాల జి.ఓ. ప్రకారం ఉపాధి పనికి వేతనాలు ఇవ్వాలని ప్రభుత్వాలను ఆదేశించింది. ఈ లెక్కన మన రాష్ట్రంలో కనీస వేతనాల చట్టం ప్రకారం రూ.250/-లు ఇవ్వాలి. గాష్ట్రంలో సగటున రూ.110 మించి పేదలకు కూలి రాలేదు. ఇది అమలు చేయకపోవడం వల్ల ప్రతి సంవత్సరం పేదలు వందల కోట్లు నష్టపోతున్నారని తీర్మానం పేర్కొన్నది.

ఈ సమావేశంలో మాజీ గ్రామీణాభివృద్ధి శాఖామంత్రి డొక్కా మాణిక్య వరప్రసాద్, వై.ఎస్.ఆర్. కాంగ్రెస్ పార్టీ ఎస్సీ, ఎస్టీ సెల్ నాయకులు నల్లా సూర్యప్రకాశరావు, సిపిఐ(ఎం) రాష్ట్ర కార్యదర్శి వర్గ సభ్యులు వి.కృష్ణయ్య, సిపిఐ ఎం.ఎల్. నాయకులు మల్లిఖార్జున రావు, న్యూడెమోక్రసీ (చంద్రన్న) ఎ.నరేందర్, సామాజికవేత్త గోపాల్, ఎ.పి.ఎస్.జి. కాంట్రాక్టు & ఔట్సోర్సింగ్ ఎంప్లాయిస్ ఫెడరేషన్ చైర్మన్ ఎ.వి.నాగేశ్వరరావు, సిఐటియు కార్యదర్శులు కె.ఉమామహేశ్వరరావు, పి.అజయ్ కుమార్, కె.ధనలక్ష్మి పాల్గొన్నారు. వ్యవసాయ కార్మికసంఘం రాష్ట్ర అధ్యక్షులు వి.వెంకటేశ్వర్లు తీర్మానాన్ని ప్రతిపాదించారు.

✱

యుపివి విధానాలను తీవ్రం చేసిన ఎన్డివి బడ్జెట్

గత యుపివి ప్రభుత్వ విధానాలతో విసిగివేసారిన ప్రజలు బిజెపి నాయకత్వంలోని మోడీ ప్రభుత్వాన్ని అధికారంలోకి తెచ్చారు. మార్పుకు సమయం ఆసన్నమయినదంటూ ఎన్నికల సమయంలో బిజెపి ఊదరగొట్టింది. తీరా అధికారంలోకి వచ్చిన తర్వాత పాత - యుపివి ప్రభుత్వ సరళీకరణ విధానాలనే మరింత ఊపుగా అమలు చేస్తోంది. దీనికి కేంద్ర ప్రభుత్వం ప్రవేశపెట్టిన బడ్జెట్ రుజువు. మోడీని, బిజెపిని అధికారంలోకి తెచ్చిన కార్పొరేట్ కంపెనీల రుణం తీర్చుకునేలా బడ్జెట్లో ప్రతిపాదనలు పెట్టారు.

యుపివి ప్రభుత్వ సరళీకరణ విధానాలకు ప్రతిపక్షంలో ఉన్నప్పుడు బిజెపి మద్దతు ఇచ్చింది. వాటిని వ్యతిరేకించలేదు. పైగా ఆ విధానాలను అమలు చేయటంలో జాప్యం చేస్తోంది. అచేతనంలో పడిపోయిందని బిజెపి నాడు యుపివి ను విమర్శించింది. అందుకు తగ్గట్టుగానే ఇప్పుడు యుపివి ప్రభుత్వం మిగిల్చిపోయిన సంస్కరణలన్నిటినీ అమలు చేయటం మొదలు పెట్టింది. కాబట్టి బిజెపి ప్రభుత్వం విధానాల్లో మార్పు తేలేదు. గత ప్రభుత్వ విధానాలను కొనసాగిస్తోంది. మార్పు నినాదం కేవలం ఓట్లు గుంజుకోటానికే.

ప్రైవేటీకరణ మయం

బడ్జెట్ అంతా ప్రైవేటీకరణ ప్రతిపాదనలతో నిండిపోయింది. ఇంతకుముందు ఎప్పుడూ లేనంత స్థాయిలో ఓ.ఎన్.జి.సి., కోల్ ఇండియా, బాల్కో, హిందూస్థాన్ జింక్ సంస్థల్లో ప్రభుత్వ వాటాలను 63 వేల కోట్ల రూపాయలు మేర ఉపసంహరణకు ప్రతిపాదించింది. బడ్జెట్ ప్రవేశపెట్టిన కొద్ది రోజుల్లోనే దీనికి అదనంగా సెయిల్, హెచ్ఎఎల్, ఎన్హెచ్పిసి, విశాఖ స్టీల్ ప్లాంట్లో కూడా ప్రభుత్వ పెట్టుబడులు ఉపసంహరించే ప్రణాళిక సిద్ధం చేసింది.

జాతీయ బ్యాంకులకు కావలసిన పెట్టుబడుల కోసం వాటి వాటాలను అమ్మకానికి పెట్టింది. కీలకమైన ఇన్సూరెన్స్, రక్షణ రంగాల్లో విదేశీ ప్రత్యక్ష పెట్టుబడులను 26 నుండి 49 శాతానికి పెంచింది. పట్టణ నిర్మాణం రైల్వేతో సహా అనేక రంగాల్లో ప్రభుత్వ - ప్రైవేటు భాగస్వామ్యాన్ని విస్తృతం చేసింది. ఈ భాగస్వామ్యంతో ప్రైవేటు కంపెనీలు లాభాలు సంపాదించు కోవటానికి ప్రభుత్వం కూడా కొంత పెట్టుబడి పెట్టడం ద్వారా సహాయ పడుతుంది. తాను వ్యతిరేకించిన చిల్లర వ్యాపారంలో విదేశీ పెట్టుబడులను ఇప్పుడు ఆమోదించింది. స్వదేశీ, విదేశీ కార్పొరేట్ పెట్టుబడులకు అధిక లాభాలను ఇచ్చే విధంగా, కీలక రంగాలను వాటికి అప్పనంగా కట్టబెట్టే విధంగా బడ్జెట్ రూపొందించారు.

ప్రజలపై మోయలేని భారం

ఎన్నికల సమయంలో పేదల పట్ల వల్లమాలిన ప్రేమను బిజెపి కురిపించింది. తీరా అధికారంలోకి వచ్చిన తర్వాత ఓటేసిన

పేదలు, మధ్యతరగతి నోట్లో మన్నుకొట్టింది. డీజిల్, వంటగ్యాస్ ల మీద ఇచ్చే సబ్సిడీలలో 22వేల కోట్లరూపాయల కోత పెట్టింది. డీజిల్ ధరలు పూర్తిస్థాయిలో పెరిగితే కూరగాయలు, పప్పులు, ఉప్పులు, ఇతర అన్ని రకాల ధరలు పెరగటం ఖాయం. దారిద్ర్య రేఖకు ఎగువన ఉన్న వారికి వంట గ్యాస్ సబ్సిడీ ఇవ్వబోమంటూ ఆర్థిక మంత్రి కుండబద్దలు కొట్టారు. ఎన్నికల సమయంలో యుపివి ప్రభుత్వం పక్కనపెట్టిన నగదు బదిలీ పథకాన్ని బిజెపి ప్రభుత్వం పునరుద్ధరించింది. ప్రజలకు ఇచ్చే సబ్సిడీలకు మంగళం పాడేందుకే ఈ పని చేసింది.

ఇంతకు ముందే రైల్వే ఛార్జీలు భారీగా పెంచింది. ప్రయాణీకుల ఛార్జీలు 14.2, సరుకు రవాణా ఛార్జీలు 6.5 శాతం పెంచింది. ఇది చాలదన్నట్లు విద్యుత్, డీజిల్ ఛార్జీలు పెరిగినప్పుడల్లా, రైల్వే ప్రయాణీకులు, సరుకు రవాణా ఛార్జీలు ఆటోమేటిక్గా పెరిగే ఏర్పాటు చేసింది. ఈ బడ్జెట్లో సామాన్య ప్రజల మీద రూ.7,525 కోట్లు పరోక్ష పన్నుల భారాన్ని మోపింది. అదే సమయంలో సంపన్నులకు మాత్రం రూ.22వేల కోట్లు రాయితీలు కట్టబెట్టింది.

ఇప్పటికే కూరగాయలు కొనగలిగే పరిస్థితి లేదు. ఈ బడ్జెట్ భారాల వలన ఏదీ కొని తినలేని పరిస్థితి వస్తుంది. ఎన్నికల సమయంలో అధిక ధరలపై రాద్ధాంతం చేసిన మోడీ, అధికారంలోకి వచ్చిన తర్వాత ప్లేటు ఫిరాయించారు. ధరలు మోతాకీ విధంగా బడ్జెట్ ప్రతిపాదనలు పెట్టించారు.

సంపన్నులపై ప్రేమ కురిపించిన బడ్జెట్

పేదలు, మధ్య తరగతి సబ్సిడీలపైన నిప్పులు కక్కిన మోడీ ప్రభుత్వం సంపన్నులకి, కార్పొరేట్ కంపెనీలపైన మాత్రం ప్రేమ కురిపించింది. సంపన్నులు కట్టే ప్రత్యక్ష పన్నుల్లో రూ.22వేల కోట్లు రాయితీలు ప్రకటించింది. సంపన్నులకు ఇచ్చే మొత్తం పన్ను రాయితీలు 2012-13 లో 5 లక్షల66వేలకోట్ల రూపాయలు ఉండగా, అవి 2013-14కు వచ్చేసరికి 5 లక్షల 72వేల కోట్ల రూపాయలకు పెరిగాయి. ఈ రాయితీల పైన మాత్రం మీడియా గానీ, ప్రభుత్వాలు గానీ, కార్పొరేట్ కంపెనీలు గానీ నోరు మెదపవు.

పేదలకు ఇచ్చే కొద్దిపాటు సబ్సిడీల పైన మాత్రం రేయింబళ్ళూ వ్యతిరేక ప్రచారం జరుగుతోంది. వీటివల్లే దేశ ఆర్థిక వ్యవస్థ తలకిందులవుతోందని నమ్మబలికే ప్రయత్నం జరుగుతోంది. సంపన్నులు ఎగ్గొట్టిన 4 లక్షల కోట్ల రూపాయల పన్ను వసూళ్ళకు గానీ, వాళ్ళు విదేశీ బ్యాంకుల్లో అక్రమంగా దాచుకున్న నల్లడబ్బును వెనక్కి తెచ్చేందుకు గానీ బడ్జెట్లో నిర్దిష్టమైన ప్రతిపాదనలు మనకి కనపడవు.

అరకొర కేటాయింపులు

ఎన్నికల ప్రచారంలో మోడీ అభివృద్ధి మంత్రం జపించారు. ఇంకేముంది మోడీ అధికారంలోకి వస్తే దేశం అభివృద్ధి అయిపోతుందని ప్రజలకు నమ్మబలికి ఓట్లేయించుకున్నారు. తీరా బడ్జెట్ను చూస్తే అభివృద్ధి పథంలోకి దేశాన్ని తీసుకుపోయేదిగా లేదని తేలిపోయింది. 2013-14లో ప్రణాళికా పెట్టుబడి ఖర్చును 5.5 లక్షల కోట్ల రూపాయలను కేటాయించి, దాన్ని మళ్ళీ 4 లక్షల 75వేల కోట్ల రూపాయలకు కుదించారు. 2014-15లో 5.5. లక్షల కోట్ల రూపాయల నుండి 5 లక్షల 75 వేల కోట్ల రూపాయలకు ప్రతిపాదనలను పెంచారు. ఈ పెరిగిన కాస్తా ధరలు పెరిగినంత స్థాయిలో కూడా లేదు. వాస్తవ కేటాయింపులు 4 శాతం తగ్గాయి. ఇక అభివృద్ధి ఎక్కడ నుండి వస్తుంది?

ఇక సామాజిక తరగతులు, ఉపాధి, గ్రామీణ అభివృద్ధి, పేదలు వ్యవసాయం వంటి ప్రాథమిక రంగాలను బడ్జెట్ పూర్తిగా విస్మరించింది. మాటకే పేదలు, ఆచరణకు కాదని చెప్పకనే చెప్పింది.

కొన్ని రంగాలు, పథకాలు, సామాజిక వర్గాలకు ప్రణాళికా కేటాయింపులు (కోట్ల రూపాయలలో)

	2013-14	2014-15
గ్రామీణ ఉపాధి	33,000	34,000
జాతీయ ఆరోగ్యమిషన్	20,999	21,912
ఐసిడిఎస్	17,000	18,915
మధ్యాహ్న భోజనం	13,215	13,215
దళిత సంక్షేమం	6,625	6,165
గిరిజన సంక్షేమం	1,762	4,479
పెన్షన్లు, ఫ్యామిలీబెనిఫిట్స్, అన్నపూర్ణ	9,541	10,635
మైనార్టీలు	3,511	3,711
కార్మిక, ఉపాధి	2,524	2,496
గ్రామీణ గృహ నిర్మాణం	15,184	16,000
సర్వశిక్షా అభియాన్	27,258	28,635
వ్యవసాయం	25,094	26,023
త్రాగునీరు, పారిశుధ్యం	15,260	15,256
పాఠశాల విద్య	49,659	51,556

కార్మిక చట్టాలు సవరణలు

కార్పొరేట్ కంపెనీల సేవలో మునిగితేలటానికి ఏకంగా బడ్జెట్లోనే అప్రంటీస్ చట్టం సవరణ చేస్తామని చెప్పింది. బడ్జెట్కు ముందుగా ఫ్యాక్టరీలు, కనీస వేతనాలు, లేబర్ చట్టాలకు సంబంధించిన రిటర్న్స్ ఫైలింగ్ మరియు రిజిస్టర్డ్ నిర్వహణ నుండి చిన్న పరిశ్రమలకు మినహాయింపు చట్టాలకు సవరణలు ప్రతిపాదించింది.

అప్రంటీస్ చట్టం

కాంట్రాక్టు, క్యాజువల్, డైలీవేజ్, ఏజెన్సీ, సీజనల్ వర్కర్లను కూడా అప్రంటీస్ పరిధిలోకి తెస్తుంది. మొత్తం కార్మికుల్లో 10

శాతం వరకు అప్రంటీస్లు ఉండేందుకు అవకాశం కల్పిస్తుంది. అన్ని రకాల డిగ్రీలను, చదువులను అప్రంటీస్ పరిధిలోకి తెస్తుంది. ఇన్స్పెక్షన్లను కఠినతరం చేసింది. 6 నెలల నుండి 4 సం॥ వరకు ఉన్న అప్రంటీస్షిప్ కాలాన్ని 5 సం॥రాలకు పెంచే ప్రతిపాదన చేసింది. అప్రంటీస్లను కాంట్రాక్టర్ల ద్వారా పెట్టుకునే అవకాశం కల్పించింది. ఈ మార్పులతో చట్టం వస్తే తక్కువ వేతనంతో ఎక్కువ కాలం కార్మికులు దోపిడీకి గురవుతారు.

ఫ్యాక్టరీల చట్టం - సవరణ ప్రతిపాదనలు

తిరుగుతున్న యంత్రాల దగ్గర మహిళలను అనుమతిస్తూ సెక్షన్ 22 కు సవరణ, యంత్రాలను కేసింగ్ (తొడుగులు) చేసే బాధ్యత నుండి యాజమానులను తప్పించేందుకు సెక్షన్ 26లో మార్పు. ఈ బాధ్యతపై ఉన్న పనిషమెంట్ కూడా ఎత్తివేత. విరామంతో కూడా కలిపిన పని కాలాన్ని 10.30 గం॥ల నుండి 12 గంటలకు ఒక ఫ్యాక్టరీలోగానీ, గ్రూప్ ఆఫ్ ఫ్యాక్టరీలలోగాని పెంచేందుకు రాష్ట్ర ప్రభుత్వానికి అధికారం ఇస్తూ సెక్షన్ 56సవరణ. కొన్ని నిబంధనలు పాటిస్తే రాత్రి 7 గం॥ల నుండి ఉదయం 6 గం॥ల వరకు మహిళలతో పని చేయించుకునేందుకు సెక్షన్ 66 సవరణ. త్రైమాసికంలో ఓటీ పని గంటలు 50 నుండి 100కి పెంపు - సెక్షన్ 64. కొన్ని ప్రత్యేక పరిస్థితుల్లో చేసే ఓటీ పని గంటలు త్రైమాసికంలో 75 నుండి 125కి పెంపు - సెక్షన్ 65. ఓటీ లెక్కింపుకు హెచ్ఆర్ఏ, ట్రాన్స్పోర్ట్ అలవెన్స్, ఫ్యామిలీ అలవెన్స్ను లెక్కలోకి తీసుకోరు - సెక్షన్ 59.

కనీస వేతనాల చట్టం సవరణ ప్రతిపాదనలు

కనీస వేతనం నిర్ణయానికి జాతీయ శాంపుల్ సర్వే ఆర్గనైజేషన్ సర్వేలో వచ్చిన సరాసరి నెలవారీ వినిమయ ఖర్చును ఆధారంగా తీసుకుంటారు - సెక్షన్ 3(1)(ఎ). దీంతో 15వ లేబర్ కాన్ఫరెన్స్ తీర్మానం, సుప్రీం కోర్టు తీర్పుల ప్రకారం కనీస వేతనాన్ని ఇచ్చే బాధ్యత నుండి ప్రభుత్వానికి విముక్తి వస్తుంది. దీంతో కనీస వేతనం సగానికి సగం తగ్గిపోతుంది.

షెడ్యూల్లో ఉన్న ఎంప్లాయిమెంట్స్కు అదనంగా కొత్త వాటిని కలిపే అధికారమే అదివరలో రాష్ట్ర ప్రభుత్వానికి ఉండేది. ఇప్పుడు షెడ్యూల్లో ఉన్న ఎంప్లాయిమెంట్స్ను తొలగించేందుకు, మార్పు చేసేందుకు కూడా రాష్ట్ర ప్రభుత్వానికి అధికారం ఇస్తూ సెక్షన్ 27ను మార్పు చేయాలని ప్రతిపాదించారు. యజమానుల ఇష్టారాజ్యం ప్రకారం రాష్ట్ర ప్రభుత్వం వ్యవహరించే అధికారం వస్తుంది.

కార్మిక చట్టాల(రిటర్న్స్ మరియు రిజిస్టర్డ్ నిర్వహణ నుండి కొన్ని పరిశ్రమలకు మినహాయింపు) సవరణ

ఈ చట్టం నుండి మినహాయింపు పొందే చిన్న పరిశ్రమల నిర్వచనానికి కార్మికుల సంఖ్యను 19 నుండి 40కి పెంపు. చిన్న పరిశ్రమల రిటర్న్స్ ఫైలింగ్ మరియు రిజిస్టర్డ్ నిర్వహణ నుండి మినహాయింపు పొందే చట్టాలసంఖ్యను 9 నుండి 16కు పెంచారు.

* * *

- పి. అజయ్కుమార్

పని కోసం ఆదివాసీ కార్మికుల అగచాట్లు

కేంద్రంలోని బిజెపి ప్రభుత్వం తన తొలి బడ్జెట్ను రూపొందిస్తున్న సమయంలో కఠినమైన రోజులు ముందున్నాయంటూ ఆర్థిక మంత్రి ప్రజలను సమాయత్తం చేస్తున్న తరుణంలో, జనాభా గణాంకాలు ఆదివాసీ కార్మికుల పనితీరుకు సంబంధించిన వివరాలు వెల్లడించాయి. పనికోసం వారు పడుతున్న అగచాట్లను వివరించాయి. ఉపాధి వెతుక్కుంటూ ఆదివాసీ కార్మికులు లేబర్ మార్కెట్లోకి ప్రవేశించారని ఈ డేటా స్పష్టంగా పేర్కొంది. అయితే, వారికి ఉపాధి మాత్రం దొరకడం లేదని, దాంతో వారు బతకడం కోసం తక్కువ కూలీకి కూడా సిద్ధపడిపోతున్నారని పేర్కొంది. ఈ ధోరణి, సంస్కరణలు ప్రారంభమైన నాటి నుంచీ ఉన్నప్పటికీ గత దశాబ్ద కాలంలో అయితే మరి ఎక్కువైంది. ఈ దశాబ్దంలోనే రెండు జనాభా లెక్కలు వెలువడ్డాయి. అదీ 2001, 2011 సంవత్సరాల్లో. ఈ రెండు జనాభా లెక్కల మధ్య గల దశాబ్దంలో వనరులు సుసంపన్నంగా గల ప్రాంతాల్లోకి కార్పొరేట్ శక్తులు ముమ్మరంగా చొరబడడం పెరిగింది. అలాగే బడా ప్రాజెక్టుల కోసం ఆదివాసీ భూములను స్వాధీనం చేసుకోవడం కూడా ఈ దశాబ్దంలోనే కనిపించింది. పైకి పురోగతి, అభివృద్ధి సూచికలుగా కనిపించే ఈ ఉదాహరణలను చాలా తరచుగా నయా ఉదారవాదాన్ని బలపరిచే శక్తులు సమర్థిస్తూ ఉంటాయి. పెద్దఎత్తున పారిశ్రామికీకరణ జరిగితేనే ఆదివాసీలకు ఉపాధి లభిస్తుందని, తద్వారా వారి ప్రాంతాల్లో అభివృద్ధికి దారితీస్తుందని వారు చెబుతూ ఉంటారు. అయితే, దీనికి విరుద్ధంగా, కార్పొరేట్ చొరబాటు కేంద్రాలన్నీ కూడా ఉపాధి కల్పించే కేంద్రాలకు బదులుగా హింసాత్మకమైన, ప్రగతిశీల సామాజిక వైరుధ్యాలకు, ఘర్షణలకు కేంద్రాలుగా మారిపోయాయి. నిలకడగా కొనసాగుతూ వచ్చిన ఈ విధానం యొక్క దీర్ఘకాలిక ప్రభావాన్ని 2001, 2011 మధ్య కాలంలో ఆదివాసీ కార్మిక వర్గంలో వచ్చిన మార్పుల్లో చూడవచ్చు.

పని ప్రాతినిధ్యంలో ప్రధాన ధోరణులు

కార్మిక వర్గానికి సంబంధించి ఇటీవల విడుదల చేసిన సమాచారాన్ని బాల కార్మికులు (5-14 ఏళ్ళు), రెగ్యులర్ కార్మికులు (15-19), వృద్ధులైన కార్మికులు (60 ఏళ్ళు, ఆ పైబడిన వారు)గా వర్గీకరించి విశ్లేషించవచ్చు. ఈ మూడు కేటగిరీలను పరిశీలిస్తే ఆదివాసీ కార్మికులకు సంబంధించి వివిధ వర్గాల్లో నయా ఉదారవాదం విస్తృత ప్రభావం ఏ మేరకు ఉందో మనకు తెలిసి పోతుంది. 2001, 2011 మధ్య కాలంలో ఎస్టి కార్మిక వర్గంలో మార్పులు కూడా ఈ క్రింది పరిస్థితులను తెలియపరుస్తున్నాయి.

మొదటగా, మొత్తం కార్మికవర్గంతో పోలిస్తే స్వల్పంగా తగ్గుదల నమోదైనప్పటికీ రెగ్యులర్ కార్మికులకు (15-59



సంవత్సరాలు) సంబంధించి చూసినట్లైతే ఉపాధిలో బాగా క్షీణత కనిపిస్తోంది. బాల కార్మికులు కూడా తగ్గారు. ఇక రెండవది, ఉపాధిలో క్షీణత అనేది గ్రామీణ ప్రాంతాల్లో పని కొరవడడం వల్లనే జరుగుతోంది. ఎందుకంటే పట్టణ ప్రాంతాల్లో ఈ స్థాయిలో క్షీణత అనేది కనిపించడం లేదు. పైగా, పట్టణ కార్మిక వర్గంలో పెరుగుదల కనిపిస్తోంది. ఇది కూడా పట్టణ మహిళా కార్మికుల ప్రాతినిధ్యం పెరగడం వల్లనే సంభవించింది. గ్రామీణ ప్రాంతాల్లో రెగ్యులర్ మహిళా కార్మికుల్లో తగ్గుదల ఉన్నప్పటికీ మహిళా కార్మికుల ప్రాతినిధ్యం పెరిగింది. దాదాపు ఐదు లక్షల మంది మహిళా కార్మికులు నమోదయ్యారు. లేదా దామాషా పద్ధతిలో 2.68 శాతం పెరిగారు. దీనికి భిన్నంగా, గ్రామీణ ప్రాంతాల్లో మహిళా కార్మికుల సంఖ్య 32 లక్షల వరకు పెరిగింది. కానీ ప్రతికూల వృద్ధిరేటు 1.84 శాతం నమోదైంది. గ్రామీణ పురుష కార్మికులు ఒక అర శాతం పెరిగారు. లేదా 42 లక్షల మంది వరకు నమోదయ్యారు. కానీ, ఈ పెరుగుదల అనేది స్వల్ప కార్మిక వర్గంలోనే కనిపించింది. మరోవైపు మహిళా కార్మికులు 2 శాతం కన్నా తక్కువ రేటు చొప్పున తగ్గుతూ వచ్చారు. ప్రధాన పనుల్లో ఈ నష్టం, మహిళా కార్మికుల స్థానే పురుష వ్యవసాయ కార్మికులను చొప్పించడం చూస్తుంటే గ్రామీణ రంగంలో ఉపాధి సరిగా లేదని, పైగా సంక్షోభం, నిరాశా నిస్పృహలు కూడా నెలకొన్నాయని తెలుస్తోంది. ఇక మూడవది, మొత్తం కార్మిక వర్గంలో 60ఏళ్ళకు పైబడిన కార్మికుల సంఖ్య గణనీయంగా పెరిగింది. ఇక్కడకూడా, బాగా పెద్ద మొత్తంలో పెరిగింది మహిళా కార్మికులే. అది కూడా ముఖ్యంగా గ్రామీణ ప్రాంతాల్లోనే. పెరిగింది కూడా ఐదు లక్షల మంది వరకు మహిళా కార్మికులే. ఈ సమాచారం అంతా చూస్తుంటే ఒక విషయం స్పష్టమవుతోంది. రెగ్యులర్ కార్మికులకు సరైన, లాభసాటి అయిన ఉపాధి దొరకడమే కష్టసాధ్యంగా మారుతున్న పరిస్థితుల్లో మరింత మంది మహిళలు పని వెతుక్కుంటూ వస్తున్నారని స్పష్టంగా తెలుస్తోంది.

పెరుగుతున్న నిరుద్యోగం

ఎస్ టీ లో ఉపాధి అవకాశాలు తగ్గుతున్నప్పటికీ మరింత మంది పురుషులు, మహిళలు, పిల్లలు పని కోసం వెతుక్కుంటూ లేబర్ మార్కెట్లోకి ప్రవేశిస్తుండడం గణనీయంగా కనిపిస్తోంది. మొత్తం కార్మికుల్లో బాల కార్మికుల సంఖ్య తగ్గినప్పటికీ లేబర్ మార్కెట్లోకి ప్రవేశించే బాలల సంఖ్య మాత్రం పెరిగింది. బాల కార్మికులు తగ్గుతున్నారంటే దానర్థం నయా ఉదారవాద ప్రభుత్వ విద్యా విధానాల ప్రభావం కారణమని భావించాల్సిన అవసరం కూడా లేదని, మరింత పనిచేయగలిగిన కార్మికులు లేబర్ మార్కెట్లోకి ప్రవేశించడమే కాకుండా తక్కువ వేతనాలకు చేయడానికి కూడా సుముఖంగా ఉండడంతోనే బాల కార్మికుల సంఖ్య తగ్గుతోందని భావించాల్సి వస్తుందని పేర్కొంది. అందువల్ల, రెగ్యులర్ కార్మికుల కన్నా కూడా పని కావాలని కోరుతూ వచ్చే బాల కార్మికుల సంఖ్య ఎక్కువ ఉండడం మనం చూడవచ్చు. గ్రామీణ ప్రాంతాల్లో రెగ్యులర్ పురుష, మహిళా కార్మికులు పెరగగా పట్టణ ప్రాంతాల్లో ప్రధానంగా మహిళా రెగ్యులర్ కార్మికులే పెరిగారు. రెగ్యులర్ కార్మికుల్లో పట్టణ పురుష కార్మికులు తగ్గుతున్న వాస్తవాన్ని గమనంలోకి తీసుకుంటే పురుష కార్మికులు మళ్ళీ గ్రామీణ ప్రాంతాల్లో ఉపాధి వెతుక్కుంటూ వెళ్ళిపోతుండడం కనిపిస్తోంది. ప్రధానంగా వ్యవసాయ పనుల వైపు వీరు మొగ్గు చూపుతున్నారు. అయితే, ఇలా పని కోసం వెతుక్కుంటు వెళుతున్నారంటే వ్యవసాయ రంగ ఆర్థిక వ్యవస్థ పునరుద్ధరించ బడేందని కూడా అనుకోనక్కరలేదు. దానికన్నా కూడా తక్కువ

వేతనాలు, సరిగాలేని పని పరిస్థితుల కారణంగా గ్రామీణ రంగంలో ఉపాధి అవకాశాలు తగ్గడానికి ఇది దారితీసే అవకాశం ఉంది.

పైన పేర్కొన్న విశ్లేషణలో సూచించినట్లుగా, ఆదివాసీ కార్మికులు పెద్ద సంఖ్యలో లేబర్ మార్కెట్లోకి ప్రవేశిస్తున్నారని జనాభా గణాంకాలు వెల్లడిస్తున్నాయి. అయితే, వారికి అక్కడ ఎలాంటి ఉపాధి దొరకడం లేదు. అంటే, దీన్నిబట్టి చూస్తే ఆదివాసీలు రిజర్వ్ లేబర్లో పెద్ద సంఖ్యలో మిగిలిపోతున్నారు. ఎందుకంటే ప్రస్తుత రూపంలో పెట్టుబడిదారీ వాదం కొనసాగించాలంటే ఇది - ఈ రిజర్వ్ లేబర్ - అనేది చాలా కీలకం. ఆ రకంగా, గ్రామీణ ప్రాంతాల్లో నిరుద్యోగితకు, పని కోరుతున్నా లభించని ఆదివాసీ కార్మికుల సంఖ్య పెరగడానికి, సమకాలీన పెట్టుబడిదారీ విధానం హయాంలో ఆదివాసీలకు ఏమీ లభ్యం కాని ధోరణిని మధ్య సంక్లిష్టమైన, వైవిధ్యమైన సంబంధాలు ఉన్నాయి. ఇలాంటి పరిస్థితుల్లో, ఆదివాసీ కార్మికుల మౌలిక హక్కుల కోసం ప్రజాస్వామ్య ఉద్యమాలు తమ పోరాటాన్ని మరింత ఉధృతం చేయాల్సిన అవసరం ఉంది. అలాగే ఆదివాసీల్లో తమ రాజకీయపరమైన నిర్మాణాలను మరింత బలోపేతం చేయడం ద్వారా కూడా వారి హక్కులకై పోరాడాల్సి వుంది. అయితే, ఆదివాసీ కార్మికుల మనుగడపై జరుగుతున్న నయా ఉదారవాద దాడిని తిప్పికొట్టేందుకు విశ్వసనీయమైన ప్రగతిశీల సవాలును విసిరేలా అన్ని సామాజిక గ్రూపులకు చెందిన కార్మికుల మధ్య ఐక్యత నెలకొన్న నేపథ్యంలో ఈ పోరాటం చేపట్టాల్సిన అవసరం ఉంది.

✱

పోరాడి విజయం సాధించిన పారిశుద్ధ్యతర కార్మికులు

తెలంగాణ రాష్ట్రంలోని మున్సిపాలిటీలు, కార్పొరేషన్లు, నగర పంచాయితీలలో పనిచేస్తున్న పారిశుద్ధ్యతర కార్మికులు నిరంతర ఆందోళనలు సాగించడంతో పోరాటానికి ప్రభుత్వం స్పందించింది. ఉమ్మడి రాష్ట్రంలో పారిశుద్ధ్య కార్మికులతో పాటు వివిధ కేటగిరీల కాంట్రాక్ట్ ఉద్యోగులు, కార్మికులు కూడా 2014 ఫిబ్రవరిలో 5 రోజులు సమ్మె చేశారు. ఆ సమ్మె సందర్భంగా అప్పటి ప్రభుత్వం అన్ని కేటగిరీల కాంట్రాక్ట్, ఔట్సోర్సింగ్ ఉద్యోగులకు, కార్మికులకు ఐ.ఆర్. ఇవ్వడానికి అంగీకరించింది. కాని మున్సిపల్ పరిపాలనాధికారుల అలసత్వం వల్ల వారు జారీ చేసిన మెమో నెం.2795లో కేవలం పారిశుద్ధ్య కార్మికులకు మాత్రమే ఐ.ఆర్. ఇవ్వాలని ఆదేశాలు జారీ చేశారు.

దీంతో పారిశుద్ధ్యతర కార్మికులు ఆందోళనకు గురైనారు. సమస్యపై తెలంగాణ మున్సిపల్ వర్క్స్ & ఎంప్లాయిస్ యూనియన్ (సిఐటియూ) స్పందించింది. దశల వారీ ఆందోళనకు పిలుపునిచ్చి, జూలై 7న రాష్ట్ర వ్యాపితంగా

మున్సిపాలిటీల ముట్టడులు, జూలై 10న ఛలో హైదరాబాద్ డైరెక్టర్ ఆఫీసు బైరాయింపు, 18, 19 రిలే నిరాహార దీక్షలు చేపట్టారు. ప్రభుత్వం స్పందించకపోవడంతో ప్రభుత్వంపై సమ్మె సైరన్ మోగించి, సమ్మె నోటీసు ఇచ్చారు. 23 నుండి సమ్మెకు వెళ్ళనున్న తరుణంలో జూలై 22న ప్రభుత్వం దిగొచ్చి పారిశుద్ధ్యతర కార్మికులకు వేతనాలు (ఐ.ఆర్) పెంచుతూ మెమో నెం.288ని జారీ చేసింది. గ్రేటర్ హైదరాబాద్లో వేతనాలు రూ.6700/- ల నుండి రూ.8500/-లకు, ఇతర మున్సిపాలిటీలు, కార్పొరేషన్లలో రూ.6700/-లు నుండి రూ.8300/-లకు, నగర పంచాయితీలలో రూ.6700/-ల నుండి రూ.7300/-లకు వేతనాలు పెరిగాయి. ఉమ్మడి రాష్ట్రంలోనూ, ప్రత్యేక తెలంగాణ రాష్ట్రం ఏర్పడిన తరువాత కూడా పోరాటాల ద్వారానే మున్సిపల్ కార్మికులు విజయం సాధించారు. తెలంగాణ రాష్ట్రంలో ఐ.ఆర్. సాధించడం కార్మిక వర్గానికి స్ఫూర్తిదాయకం.

✱ ✱ ✱

మీకు తెలుసా ?

దేశంలో మహిళలపై అత్యాచారాలు - 2013

(నేషనల్ బ్యూరో ఆఫ్ క్రైమ్ రికార్డ్స్ , హోంమంత్రిత్వ శాఖ)

	మొత్తం కేసుల సంఖ్య	తెలిసిన వారు చేసినవి	తండ్రి /దగ్గరి కుటుంబ సభ్యులు	బంధువులు	ఇరుగు పొరుగు	ఇతరులు
మధ్యప్రదేశ్	8670	4335	22	280	2423	1610
రాజస్థాన్	6328	3164	56	251	877	1980
మహారాష్ట్ర	6114	3057	108	173	609	2167
ఉత్తరప్రదేశ్	6040	3020	63	167	986	1804
అస్సాం	3874	1937	8	99	990	840
ఒరిస్సా	3664	1832	3	91	489	1249
ఆంధ్రప్రదేశ్	3270	1635	5	156	626	848
ఛత్తీస్‌ఘడ్	2760	1380	15	70	323	972
కేరళ	2386	1193	79	67	233	814
జార్ఖండ్	2312	1156	0	125	408	623
హర్యానా	1942	971	8	103	339	521
కర్నాటక	1906	953	11	79	214	649
తమిళనాడు	1796	898	6	98	263	531
పశ్చిమబెంగాల్	844	422	18	195	25	184

ప్రపంచంలో మహిళలపై అత్యాచారాలు (2010)

(యునైటెడ్ నేషన్స్ సర్వే)

దేశం	అత్యాచారాల సంఖ్య	ప్రతి లక్ష జనాభాకు ఎన్ని కేసులు	స్థానం
అమెరికా	85,593	27.3	1
బ్రెజిల్	41,180	21.09	2
ఇండియా	22,172	1.08	3
బ్రిటన్	15,892	28.8	4
మెక్సికో	14,993	13.2	5
ఫ్రాన్స్	10,108	16.2	6
జర్మనీ	7,724	-	7
స్వీడన్	5,960	63.5	8
రష్యా	4,907	-	9
ఫిలిప్పైన్స్	4,718	-	10
కొలంబియా	3157	-	11

ప్రపంచదేశాలలో హత్యలు (2012)

(యునైటెడ్ నేషన్స్ అధ్యయన నివేదిక, 2013)

దేశం	హత్యల సంఖ్య	స్థానం
బ్రెజిల్	50,108	1
ఇండియా	43,335	2
నైజీరియా	33,817	3
మెక్సికో	26,037	4
కాంగో	18,586	5
దక్షిణాఫ్రికా	16,259	6
కొలంబియా	14,670	7
పాకిస్తాన్	13,846	8

మన దేశం మహిళలపై హత్యలలో 2వ స్థానం, అత్యాచారాలలో 3వ స్థానంలో ఉంది. ఇవి పోలీస్ స్టేషన్‌లో రికార్డు అయినవి. కానివి ఇంకా ఎన్ని ఉన్నాయో ఆలోచించండి!

జులై 11 నుండి 14 వరకు బళ్ళారిలో జరిగిన

సిఐటియు జనరల్ కౌన్సిల్ రూపొందించిన కర్తవ్యాలు

1. బెంగాల్ సంఘీభావ దినం : ఆగస్టు 1 నుండి 7 మధ్య 'బెంగాల్ సంఘీ భావ దినం' పాటించాలి. అన్ని స్థాయిల్లో సన్నద్ధం చేసుకుని క్యాంపెయిన్ నిర్వహించాలి. రాష్ట్ర కమిటీలు నిర్ణయించినట్లుగా ఆ వారంలో ఒక రోజు ఒక్కొక్క కేంద్రంలో పెద్దఎత్తున కార్మిక సమీకరణాలు జరిపి బెంగాల్ కు సంఘీభావం తెలిపారు.
2. మహిళలపై హింస : రాజకీయ హింసతో సహా మహిళలపై జరుగుతున్న హింస యొక్క వివిధ రూపాలపై ఒక జాతీయ సెమినార్ ను జరపాలి. ఆ తర్వాత రాష్ట్ర స్థాయి సెమినార్ జరిపి క్రింది స్థాయి వరకు క్యాంపెయిన్ నిర్వహించాలి.
3. ప్రజల్లో సంబంధమున్న రంగాల్లో లబ్ధిదారులతో కార్యాచరణ. రైతుసంఘం, వ్యవసాయ కార్మిక సంఘం, ఐదవలతో కలిసి "ఐసిడిఎస్ ను రక్షించుకుందాం" క్యాంపెయిన్ కు సిఐటియు రాష్ట్ర కమిటీలు శ్రద్ధ పెట్టాలి. ఇదే రకంగా ఈఫి, సిఐటియు లు సంయుక్తంగా విద్యుత్ వినియోగదారుల్లో క్యాంపెయిన్ నిర్వహించాలి.
4. తగిన కార్యకర్తలతో బృందాన్ని సన్నద్ధం చేసుకుని ప్రభుత్వ, ప్రైవేటు రంగంలోని సంఘటిత రంగంపై కేంద్రీకరించాలి.
5. కార్యకర్తల అభివృద్ధిపై ప్రత్యేక శ్రద్ధతో వివిధ అసంఘటిత రంగ కార్మికుల సమస్యలపై క్యాంపెయిన్లు, పోరాటాలు పెంపొందించాలి.
6. అంగన్ వాడీ, ఆశా, మధ్యాహ్న భోజన రంగాలే గాక మిగిలిన స్కీం వర్కర్ల సమస్యలపై కేంద్రీకరించాలి.
7. పెన్షనర్ల ఉద్యమాన్ని ట్రేడ్ యూనియన్ ఉద్యమంతో అనుసంధానం చేయాలి. సిఐటియు తో సంబంధం ఉన్న సంస్థలతో కలిసి ఇ.పి.ఎఫ్ పెన్షనర్ల సంఘాల ఏర్పాటుకు సిఐటియు రాష్ట్ర కమిటీలు కృషి చేయాలి.
8. యువ కార్మికుల సమస్యలపై ఒక మేధోమధన సమావేశం నిర్వహించాలి.
9. ప్రత్యేకంగా తోటలు, గనుల రంగంలో గత వర్క్ షాపుల్లో మన దృష్టికి వచ్చిన గిరిజనుల సమస్యలపై ఉద్యమించాలి.
10. త్వరలో మధ్యాహ్న భోజన రంగంలో ప్రత్యేక ఫెడరేషన్ ఏర్పాటు చేయాలి.
11. రైల్వే కాంట్రాక్టు వర్కర్లు, క్యాటరింగ్ సిబ్బంది, తిరుగుతూ వివిధ సరుకులు అమ్మే వారిని సంఘటితం చేసేందుకు మన ప్రయత్నాలు పున్నప్రారంభించాలి. రాష్ట్ర కమిటీలు ఈ ప్రధాన కర్తవ్యాన్ని అమలు చేయాలి.
12. ఉత్తర భారతదేశంలో ఇటుక బట్టి కార్మికులను సమన్వయం చేయాలి. వివిధ రాష్ట్రాలలోని జ్యూట్ పరిశ్రమల కార్మికులను కూడా సమన్వయం చేయాలి.
13. ఢిల్లీ చుట్టుపక్కల ప్రాంతాల ఉద్యమాన్ని సమన్వయంతో నిర్వహించాలి.
14. ఆగస్టు 5న మధ్యాహ్న భోజన కార్మికుల ఛలో పార్లమెంటు నిర్వహించాలి.
15. బొగ్గు, స్టీల్ వంటి రంగాల్లో ఐక్య ఉద్యమాలు సజావుగా నడిచేలా సిఐటియు రాష్ట్ర కమిటీలు కృషి చేయాలి.
16. ఆగస్టు 30, 31 తేదీల్లో ఢిల్లీలో జరుగు ప్రభుత్వ రంగంలోని సిఐటియు అనుబంధ, మనతో మిత్రత్వం నెరిపే యూనియన్ల కార్యకర్తల సమావేశం విజయవంతం చేయాలి. ప్రతి రాష్ట్రం నుండి ఒక సీనియర్ నాయకుడు కూడ హాజరవ్వాలి.
17. డబ్ల్యు.ఎఫ్.టి.యు పిలుపుపై 'అంతర్జాతీయ కార్యాచరణ దినం' ను నిరుద్యోగ సమస్యపై కేంద్రీకరించి జరపాలి.
18. ఈ జనరల్ కౌన్సిల్ నిర్ణయాన్ని క్రింది స్థాయి వరకు వివరించేందుకు ప్లాన్ చేసుకోవాలి. జరిగిన తీరుపై కేంద్రానికి నివేదించాలి.

KLV02AH86



జోహార్లు

కామ్రేడ్ అల్లూరు సత్యనారాయణ

(01.08.1927- 04.07.2014)





మనసు ఫౌండేషన్
పుస్తకాల పరిశీలనాపట్టిక

పుస్తకం సంఖ్య	KVLOIA 486
పుస్తకం పేరు	SVLOIA 486
తారీఖు	28/8/23
ముందు అట్ట	yes
వెనుక అట్ట	yes
మొత్తం పేజీలు	37
పెద్ద సైజు పేజీలు	No
భాగ పేజీలు	No
లేని పేజీలు	No
తయారు చేసినది	sandhya
పేజీలు విడదీసినది	sandhya
స్కాన్ చేసినది	monika
పరీక్ష చేసినది	prathyusha
పేజీలు పరిచూసినది	
లైండింగు చేసినది	
ప్యాకింగు చేసినది	
స్కాన్ చెయ్యబడింది	
తప్పులు	No
పరిస్థితి	good